


శ్రీ రజ

శ్రీకృష్ణవాస్తుశాస్త్రము

అను

వాస్తుసారసం గ్రహము

పేరుసోమల గణపయామాత్యప్రణీతము



చెన్నపురి:

వావిళ్ల రామస్వామికౌస్తులుఆండ్ సన్స్ వారిచే

బ్రకటితము.

1931

All Rights Reserved.

270 53
26.3.73

PRINTED BY
V. RAMASWAMY SASTRULU & SONS,
AT THE 'VAVILLA' PRESS,
Madras—1931.

పీఠిక.

వాస్తుసార్థసంగ్రహమునకు నామాంతరము శ్రీకృష్ణ వాస్తుశాస్త్రము. ఇది యనభిజ్ఞులచేతులఁబడి తప్పులకుఁ దావలమయి యపార్థదోషదూషితమయి నిరుపయోగప్రాయమైనది. చెన్నపుర ప్రాచ్యలిఖిత పుస్తకభాండాగారమునఁగల యొండు రెండువ్రాత మాతృకలసాహాయ్యమున నిది పరిష్కృతమయి యిట్లు ప్రకటితమైనది. ఇపుడు గ్రంథము నిర్దుష్టమనఁ దగియున్నది.

ఈగ్రంథమును పేరుపోషుల గణపయామాత్యుఁడు రచించినాఁడు. ఇతనితాత గణపరాజు; తండ్రి వెంగనామాత్యుఁడు; తల్లి మల్లవ్వ. తన కిదువురు మిత్రు లీపుస్తకమును రచింపఁ దోడుపడిరని యీతఁడు కృత్యాదినిఁ గల 'మిత్రులైనట్టి...' అను పద్యమునఁ జెప్పికొనినాఁడు. ఆపద్యము నిర్దుష్టముకామిని వారిచేతులు సరిగా గుర్తింపరాకున్నవి. ఈగ్రంథము పేరు పోషుల గ్రామమున నెలకొనిన మననగోపాలదేవున కంకితము.

గ్రంథమునఁ గవిత్వము దోషజుష్టమని చెప్పఁబనిలేదు. ఇట్టిశాస్త్రగ్రంథములు విషయప్రధానములుకాని భాషాప్రధానములు కావు.

ఇందలివిషయము నూతనముగ నిండ్లను గట్టించుకొని స్థుభంపఁ గోరువారెల్లరును చెలియవలసినది. పాఠకులకుఁ బద్యములఁ గలవిషయము సుగమముగఁ దెలియునట్లు తాత్పర్యమిందుఁ గలదు.

వ్యయప్రయాసముల కోర్చి యీపుస్తకమును సంస్కరింపఁజేసి, ముద్రించి యాంధ్రలోకమున కందఁజేసిన శ్రీ వావిళ్లరామస్వామిశాస్త్రిలుఅండ్ సన్స్ వా రభినందనాస్థులు.

చెన్నపురి
5-6-1931.

‘ఆచార్య’

విషయ సూచిక

—•—

విషయము.

పుట. విషయము.


పుట.

మహ్యంతములు	4	పల్లమున మృజ్జలముల నిండించు	
సౌరమానసంక్రాంతిఫలము	8	విధము; ఫలము	25
పక్షిఫలము	9	జలావర్తలక్షణము	26
పక్షినిర్ణయము	,,	హస్తపరిమాణము	,,
తిథిఫలనిర్ణయము	10	ప్రాక్సాధనశంకులక్షణము	29
వారఫలము	,,	ప్రాచీసాధనము	,,
నక్షత్రఫలము	11	సూత్రలక్షణము	31
యోగకరణఫలము	,,	శంకుసూత్రలక్షణము	32
సూర్యచారఫలము	12	సూత్రమునుబట్టులక్షణము	,,
కుజచారఫలము	13	శంకుభంగమాత్రతుటనఫలము	33
కుజచారదోషపరిహారము	,,	శల్యసరీక్ష	34
బుధగురుచారముల ఫలము	14	వర్గాక్షరప్రశ్నఫలము	35
శుక్రశనిరాహుచారముల ఫలము	15	గృహోవరణముననుండు వివిధజంతు	
గురుశుక్రాస్తమనూదుల ఫలము	16	శల్యములకు ఫలము	40
వర్ణేశ్వరిఫలము	,,	గుణావర్తనము	42
లగ్నఫలము	,,	గుణావర్తనమునునింపుట	,,
లగ్నగతగ్రహఫలము	17	జలగతిలక్షణము	43
దిగాయరాశివిరోధములకు ఫలము	,,	వికాషశర్దువు	44
వర్గారూఢము	18	ధనములములు	45
నామరాశినిజూచులక్షణము	21	ఆయములు	,,
గామ్యాక్షేత్రరసగంధస్వరూపము	24	తిథులు	48
భూప్రార్థన	25	వారములు	49
బలివిధి	,,	వారములకుఁ గరణములు	49
భూతోచ్ఛాటనము	,,	నక్షత్రములు	50

విషయము.	పుట.	విషయము.	పుట.
యోగములు	51	ఘటికానిర్ణయము	80
నక్షత్ర యోగములు తత్ఫలము	52	లగ్నపరిమాణము	81
కరణములు	53	కేంద్ర త్రికోణనిర్ణయములు	83
ఆంశలు	54	గ్రహదృష్టినిర్ణయము	84
ఆయుః పరిమాణ దిక్పతిఫలములు	55	గ్రహదృష్టిబలనిర్ణయము	85
భూతకులలగ్నములు	56	గురుశుక్రచంద్రులకు బాల్యవృద్ధత్వనిర్ణయము	86
రాశ్యధీవతి, క్రూరసౌమ్య, వర్ణనిర్ణయము	57	లగ్ననిర్ణయము	87
నవవర్గగణితవిధానము	58	లగ్నగ్రహసంసర్గము	88
షడ్వర్గగణితవిధానము	59	శంకుస్థాపన స్తంభ ప్రతిష్ఠా సమయ ఫలము	89
అందుఁ గర్తృనక్షత్రనిర్ణయము	60	శంకుదారులక్షణము	90
సానబలమును జూచుపద్ధతి	61	శంకుదారు ప్రమాణనిర్ణయము	91
తారాబలమును దెలియువిధము	62	శంకునిర్మాణము	92
నక్షత్రవేధ	63	వెక్కిపాటులక్షణము	93
గ్రహములశత్రుత్వమిత్రత్వములు	64	శంకుస్థాపనవిధి	94
రాశ్యధీశ్వరశత్రుత్వమిత్రత్వఫలము	65	వాస్తుపురుషధ్యానము	95
నక్షత్రగణములు	66	దిగ్రాశినిర్ణయము	96
గ్రహములవర్ణవిభాగము	67	వాస్తుపురుషదృష్టిద్వారనిర్ణయము	97
నక్షత్రయోనికూటము	68	మాసద్వారనిర్ణయము	98
మాసక్రమవాస్తుపురుషస్థితి	69	సౌరమాసమాసనిర్ణయము	99
వాస్తుపురుషుని నాభిస్థాననిర్ణయము	70	కర్తృరాశ్యకులద్వారనిర్ణయము	100
భూతఫలనిర్ణయము	71	అష్టభాగద్వారఫలనిర్ణయము	101
వృక్షనక్షత్రములు	72	గ్రహభాగఫలద్వారనిర్ణయము	102
గ్రాహ్యములగు వృక్షములు	73	ద్వారబంధలక్షణము	103
శంకు స్థాపనము	74	చోరగండికి	104
దగ్ధబద్ధలితధూమితతారలు	75	ద్వారబంధభిక్షావ్యవహారము	105
జీవనిరీవరోగతారలు	76	నిర్ణయము	106
గృహకర్మకాచక్రము	77		
గృహకర్మకాచక్రము	78		

విషయము.	పుట.	విషయము.	పుట.
ద్వారబంధ కవాటములకు లగ్న		త్రిశాలలక్షణము—ఫలము	116
నిర్ణయము	99	చతుశ్శాలలక్షణము—ఫలము	117
క్షేత్రభాగ గృహనిర్మాణ లక్షణము	100	అష్టవిధగృహదిజ్ఞీర్ణయము	119
భిత్తిప్రమాణము	100	మధ్యగృహనిర్ణయము	120
గోడలు విరిగినందుకు ఫలము	101	రంధ్రగృహపల్లీగృహకాచ గృహ	
జాలకములు	101	లక్షణము	121
భిత్తినిర్మాణలక్షణము	102	నాట్యశాలలక్షణము	122
స్తంభప్రతిష్ఠకు తిథిశుద్ధి	102	మల్లశాలలక్షణము	123
వారశుద్ధి	102	అష్టవాటములు	123
సత్త శుద్ధి	103	గజోష్ఠాశ్వపశుపులశాలల కాయ	
స్తంభప్రతిష్ఠకు గ్రహశుద్ధి	103	నిర్ణయము	124
శుద్ధి	103	దేవర ఆరుగులకు లక్షణము	125
స్తంభఘాతమునకుఁ గాలసర్పగతి	104	వటువేది కాలక్షణము	125
సూర్యచంద్రగతులు	106	వివాహవేది కాలక్షణము	126
వివాహవేదికా స్తంభలక్షణము	106	గూపఖననలక్షణము	126
లగ్నగతగ్రహఫలము	107	ఉద్యానవనలక్షణము	127
రాజయోగము	108	ఉల్కాఖలస్థాపనము	127
ఆయుర్యోగము	110	గుదుల్లనిలుపుటకు లక్షణము	128
పట్టికాబంధము	111	ప్రాయ్యివేయుటకు లక్షణము	128
దారుసంధిని లక్షణము	112	మంచములు, పీటలు	129
గృహోన్నతసూత్రము	113	కంచములు దొలిచి నీళ్లను జల్లవల	
ఏకశాల లక్షణఫలము	114	సినదిశలు	129
ద్విశాలలక్షణము—ఫలము	115		

ప్రాచీనాధనవిధానము.



[30-వ పుట జూడదు.]

శ్రీ ర స్తు
 శ్రీకృష్ణవాస్తుశాస్త్రము 210032
 అ ను

వా స్తు సా ర స ం గ్ర హ ము.

తా త్ప ర్య స హి త ము.

ఉ. శ్రీమహిళామనోవిభుఁడు చిన్తయమూర్తి సమస్తదేవతా
 గ్రామణి వారిజాసనసురస్తవనీయపదారవిందుఁడు
 ద్వామయశోధురంధరుఁడు తామరసాక్షుఁడు పేరుసోమల
 గ్రామనివాసుఁడాశ్రతశరణ్యుఁడుకృష్ణుఁడుమమ్ముఁ బ్రోవుతన్.

లక్ష్మీదేవికి భర్తయును, చిత్స్వరూపుఁడును, సకలదేవ
 తలలో శ్రేష్ఠుఁడును, బ్రహ్మ మొదలగు దేవతలచేఁ గొనియాడఁ
 దగినవాఁడును, అధికమైన కీర్తిగలవాఁడును, పద్మములఁబోలు
 నేత్రములుగలవాఁడును, పేరుసోమల యనుగ్రామమున నివ
 సింఁచువాఁడును, ఆశ్రయించినవారలఁ గాపాడువాఁడును నగు
 కృష్ణుఁడు మమ్ము రక్షింఁచుఁగాక!

క. శిరమునఁ జందురు రేకయుఁ

గరములఁ బాశాంకుశములు ఘనతరలీలక

ధరియింఁచు సర్వసేవ్యుఁడు

కరిముఖునకు వందనములు గావించు మదిన్.

2

తలయందుఁ జంద్రుని ధరించినవాఁడును, చేతులయందుఁ
 బాశాంకుశములను నాయుధంబులను ధరించినవాఁడును, సకల
 జంతువులకు సేవించఁ దగినవాఁడును, ఏనుఁగు మొగమువంటి
 మొగము గలవాఁడును నగువిష్ణుశర్వరునకు నమస్కరింతును.

క. అనుపమభక్తి ఘటించెద

మనవిగ నంజలి సనత్కుమారాదిమహా

మునులకు వాస్తువిధిజ్ఞుల

కనఘతరతపఃప్రభావహర్షాత్తులకున్.

3

అధికమగు తపోమహిమచే సంతసించుచున్న మనస్సు గలవారును, వాస్తుశాస్త్రమును సమగ్రముగఁ జదివినవారును నగు సనత్కుమారాదిమునులకు నిరుపమానమగుభక్తితో విసీతుఁడనై నమస్కరింతును.

క. నిరతము విద్యత్సంగతి

దిరముగఁ దద్గ్రంథమహిమఁ దెలియుటకతనన్

విరచింతుఁ బద్యఫణుతుల

సరసంబుగ వాస్తుసారసంగ్రహ మవనిన్.

4

ఎల్లప్పుడును విద్వాంసులయొక్క సాంగత్యముచేతను, ఆ(వాస్తు)గ్రంథముయొక్క మహిమ నెఱిగియుండుటవలననుఁ బద్యరూపంబుగా 'వాస్తుసారసంగ్రహమును' రచించుచున్నాను.

సీ. శ్రీకృష్ణపదపద్మసేవాధురీణుఁడ

వాసిష్ఠగోత్రసంభవుఁడ ఘనుఁడ

ననుపమానాశ్వలాయనమౌనిసూత్రుఁడ

విద్యత్కవీశ్వరవినయపరుఁడ

శ్రీమంతుఁ డగు పేరుసోమలశివరాజ

వంశవార్ధికిని జై వాత్సకుఁడను

గమనీయగుణకీర్తి గణపరాజ్ఞాంత్రీకిఁ
బొత్తుండఁ బరమపవిత్రచరిత

మల్లమకు వెంగనామాత్యమణికి సుతుండ
సకలసిద్ధాంతగణితశాస్త్రజ్ఞు లెంచ
వాస్తుశాస్త్రంబు గావించి వార్తఁ గాంచి
మహినిఁ జేలువొందు గణపయామాత్యకవిని.

5

శ్రీమన్నారాయణుని సాదపద్మములయందు భక్తిగల
వాడను, వసిష్ఠగోత్రమునందుఁ బుట్టినవాడను, నిరుప
మానుడగు నాశ్వలాయనమునివరుని సూత్రముగలవాడను,
విద్వాంసులకును, కవీశ్వరులకును నమ్ముడను, జననమాదిగ
వైశ్వర్యము గలవాడను, పేరునోమలశివరాజువంశమునఁబుట్టిన
వాడను, మనోహరములగు గుణములును, గీర్తియును గల
గణపరాజును మంత్రిపుంగవునకు మనుమడను, పవిత్రచరిత్ర
యగు మల్లమకును వెంగనామాత్యునకుఁ బుత్తుడను, నగు
నేను సిద్ధాంతగణితశాస్త్రమునందు నేర్పరులగు పండితు లందఱు
సంతసముఁ బొందునట్లు వాస్తుశాస్త్రమును రచించి ఖ్యాతఁ
గాంతును.

ఉ. సారసమైన వాస్తువును సహృదగా నొనరించి చేసెదన్
గారవమొప్పు గూర్చెదను గూర్పంగ నెంతటివాడనైన నా
నేరిచినట్లు యొక్కకృతి నిర్మితఁజేసెద నందు నేరువుల్
నేరములుంగ్రహించి కరుణింపఁదగుంగవులారమ్రొక్కెదన్.

మనోహరమగు వాస్తుశాస్త్రమును జక్కఁగాఁ రచి
యించెదనని తలఁచితని. ఇట్లు సేయుటకు నే నెంతటివాడను?

అయినను నాశక్తికొలది జేయుదును. కావున నోపండితోత్తములారా, నాగ్రంథమునందలి గుణదోషములను జక్కగా విచారించి నన్ను మన్నింతురుగాక యని మీకు నమస్కరింతును.

తే. *మిత్రులై నట్టి నిశ్చలమెట్ల శ్రీహరియును
యద్దొనికొండమంత్రియును నుభయ
భాషలకు వాక్సహాయులై ప్రబలునపుడు
దగుకృతియొనర్చుటకు నసాధ్యంబు గలదె!

7

మిత్రులగు నిశ్చలమెట్ల శ్రీహరియు, యద్దొనికొండమంత్రియు నను నిరువురును గీర్వాణాంధ్రభాషలయందుఁ గడు నిపుణులు. ఇట్టివారు నాకు సహాయులైయుండఁగ నాకుఁ గొడువ కొంచెమైనను లేదు.

క. వాస్తుగతుల్బహువిధముల
విస్తార మొనర్ప గ్రంథవిస్తార మగున్
ప్రస్తావముకొలదిని గృహ
వాస్తువుమాత్రంబొనర్తు వసుధం దెలియన్.

8

వాస్తుశాస్త్రముయొక్కరీతు లనేకవిధములుగ నున్నవి. అట్టిశాస్త్రమును జక్కఁగ నాలోచించి నాడుశక్తికొలది యెల్లవారును సంతసించునట్లు గృహవాస్తువును మాత్రము చెప్పెదను.

—ॐ షష్ఠ్యంతములు. ॐ—

క. శ్రీరమణీసుఖరతికిన్
సారయశోధృతికి దివిజనన్నతకృతికిన్

* ఈపద్యములు రెండును వ్రాతప్రతులయందు గానరావు.

చారుదయాలంకృతికిని

భూరిగుణోన్నతికి మేరుభూధరధృతికిన్.

9

క. నిరుపమఘనగాత్రునకున్

బరమపవిత్రునేకు భక్తవనచైత్రునకున్

శరణాగతమిత్రునకున్

సరసిజనేత్రునకు దైత్యజనజైత్రునకున్.

10

క. నిగమాగమవాక్యస్ఫుర

దగణితసుషమాయుతాయుతాంబరమణికిన్

ధిగధిపనుతగుణమణికిన్

జగదాదరణీయజారచౌర్యాగ్రణికిన్.

11

క. మాఘవనమణిప్రాప్త

త్రేఘనిభశరీరునకు మణిహారునకున్

శ్లాఘితఘోషకుటీరప

యోఘృతచోరునకుఁ ద్రిభువనోద్ధారునకున్.

12

క. ఖరకరకిరణస్ఫురదురు

సురుచిరచేలునకుఁ బేరుసోమలనగర

స్థిరనిత్యోత్సవపూజా

గురుతరభేలునకు మదనగోపాలునకున్.

13

లక్ష్మీ మనోహరుఁడును, శ్రేష్ఠమైన కీర్తిగలవాఁడును, దేవసన్నతుఁడును, దయయే సుందరమగు నలంకారముగల వాఁడును, గొప్పగుణములు గలవాఁడును, మేరుపర్వతము వంటి ధైర్యముగలవాఁడును, నిరుపమానమగు శరీరముగల వాఁడును, మిక్కిలి పవిత్రుఁడును, భక్తులకోర్కెలఁ దీర్చు వాఁడును, శరణాగతులకు మిత్రుఁడును, షడ్వనేత్రుఁడును,

దానవకులాంతకుడును, నిగమాగమములబ్రహ్మకాశించుచక్కని
కాంతిగలవాడును, దిక్పతులుకొనియాడు సద్గుణములుగల
వాడును, జారచోరులలో మిన్నయగువాడును, ఇంద్ర,
నీలమువలెను, వర్షాంబుదమువలెను శ్యామలమయిన దేహము
గలవాడును, సుందరుడును, ప్రేషల్లెయందు తీరఘృతములను
దొంగిలువాడును, త్రిలోకోద్ధారకుడును, సూర్యకిరణముల
వలె మిరుమిట్లు గొలుపునట్టి పుట్టముగలవాడును, పేకుసోమల
గ్రామమున నెలకొని నిత్యోత్సవాదులబడయుచున్నవాడును
నగు మదనగోపాలునకు.

వ. సమర్పణంబుగా నాయొనర్పంబూనిన వాస్తుసారసంగ్రహ
లక్షణమునందు గృహారంభమాససంక్రాంతిపక్షతిథివారనక్ష
త్రయోగకరణ ! గ్రహచారలగ్న శుభాశుభంబులును, దిగా
యరాశివిరోధవర్ణారూఢ తేత్రగ్రామాద్యర్వణనామరాశి
బలంబులును, వర్జనీయ వర్ణతేత్రగంధరసంబులును, గ్రా
హ్యతేత్రవర్ణగంధరసంబులును, భూప్రార్థనాభూతోచ్ఛాట
నంబులును, మృత్యుర్ణజలపూర్ణజలావర్తఫలంబులును, చతు
ర్విధహస్తమానాంగుళీ మాత్రాంగుళదండప్రమాణంబులు
ను, ప్రాచీనాధనశంకుసూత్రలక్షణప్రశంసలునుశంకుభంగ
సూత్రత్తుటనఫలంబులును, శల్యపరీక్షయు, గుణావర్తన
విధియు, జలగతిమార్గంబును, చతుర్దశై కాదశనవషడ్వర్ణల
క్షణంబులుగణితాగతధనముణాయదివసవారనక్షత్రయోగ
కరణాంశాయుష్యాంశాధీశ భూతకులలగ్న శుభాశుభనిర్ణ
యంబును, రాశీకూటంబును, రాశీశ్వరఫలంబును, స్థాన
బలంబును, తారాబలంబును, వేధకూటంబును, గ్రహమై

త్రియు, గణకూటంబును, యోనికూటంబును, మాస
సంక్రాంతి వాస్తుపురుషగతిక్రమంబును, వనయాత్రయు,
గ్రాహ్యగ్రహ్యవృక్షపరీక్షయు, శంకుస్థాపనంబును, గృహ
కర్ణికాచక్రంబును, చెక్కపాటుఫలంబును, శంకుస్థాపన
వాస్తుపూజావిధానంబును, ద్వారనిర్మాణంబును, ద్వారబం
ధకవాటంబులతెఱంగును, క్షేత్రభాగభిత్తిప్రమాణంబులు
ను, కాలసర్పగతివిధానంబును స్తంభప్రతిష్ఠాప్రకారంబును,
లగ్నగతగ్రహఫలంబులును, పట్టికాబంధనసాధనంబులును,
దారుసంధివిధంబును, ఏకశాల ద్విశాల త్రిశాల చతుశ్శాల
అష్టశాల వీధిశాలలును రంధ్రగృహపల్లిగృహకాచిగృహ
ములును నాట్యశాలమల్లశాలలును, నష్టవాటంబుల రూప
నిర్ణయంబును, కూపఖనననిరూపణంబును, గృహంగణవృ
క్షనియమంబును, గృహోపకరణ నిశ్చయంబును గ్రమంబుగ
వివరించెద.

14

స్పష్టము.

సీ. వైత్రంబు ధనహాని, జయము వైశాఖంబు,
జ్యేష్ఠంబు మృతిభీతిఁ జేయునిజము,
ఆషాఢమునఁ బశుహారణంబు, శ్రావణ
మున భృత్యసంతతి మొనయఁ జేయు,
భాద్రపదంబున బహురోగములు నెందు,
కలహ మాశ్వయుజంబు, కార్తికంబు
శ్రీప్రదంబగు, మార్గశీర్షంబు భయమగు,
నల పుష్యమునఁ జెందు నగ్నిభయము,
భాద్రకరమగు మాఘంబు, ఫాల్గునమున
రత్ననాశంబుఁజేయు ప్రయత్నమునను,

అధికమాసము క్షయమాస. మశుభదంబు

లనుచుఁ జెప్పిరి మునివర్యు లబ్జనాభ!

15

చైత్రమాసమున నిండ్లుగట్టిన ధనహానిగలుగును; వైశాఖమున జయము గలుగును; జ్యేష్ఠమాసము మృత్యుభయమును గలుగఁజేయును; ఆషాఢమునఁ బశుక్షయమగును; శ్రావణమున భృత్యులు గలుగుదురు; బాధ్రపదమున రోగములు గలుగును; ఆశ్వయుజము కలహమును గలిగించును; కార్తికము లక్ష్మీప్రదము; మార్గశీర్షమున భయము గలుగును; పుష్య మగ్నిభయమును గలుగఁజేయును; మాఘము భాగ్యప్రదము; ఫాల్గునము రత్ననాశముగలుగఁజేయును; అధికమాసక్షయమాసములు అశుభదములు. కావున నీ మాసములయందుఁగలిగెడి శుభాశుభములఁ దెలిసి యిండ్లను గట్టజేగును.

— సౌరమాససంక్రాంతిఫలము. —

నీ. మేషంబు శుభమునిర్మించు వృషంబుదా
 ధనమిచ్చు మిథునంబు దనరుఁగడు
 కర్కటకంబుఁ దాఁ గలిగించుఁ బశువృద్ధి
 సింహంబు భృత్యులం జేరఁజేయుఁ
 గన్య రోగంబును ఘటియించుఁ దుల సౌఖ్య
 మలవడు వృశ్చికం బర్ధవృద్ధి
 కార్త్యకంబును హానిగల్గించు మకరంబు
 బహుభాగ్యమిచ్చుఁ గుంభమును రత్న
 ములుఘటించు మీనమున భయం బొదవించు
 సంక్రమణ ఫలముల జూడలెల్ల

నెఱింగి కట్టు డిండ్లు నెన్నివిధంబుల
ధీరమతులు దీనిఁ చెలిసి కృష్ణ!

16

మేషసంక్రాంతి. శుభములనిచ్చును; వృషభము ధనము
నొసఁగును; మిథునమున. గీడుగల్గును; కర్కటము పశువృద్ధిఁ
గలుగఁజేయును; సింహము ధనప్రదము; కన్యాయందు రోగము
గలుగును; తుల సౌఖ్యము నిచ్చును; వృశ్చికమున ధనవృద్ధి
యగును; ధనుస్సు హానిగలుగఁజేయును; మకరము ధాన్య
వృద్ధిని గలుగఁజేయును; కుంభము రత్నములఁ జేకూర్చును;
మీనము భయప్రదము. ఇవివిధములగు సంక్రాంతిఫలముల
నెఱింగి యిండ్లు గట్టుట మంచిది

— పక్షఫలము. —

ఆ. శుక్ల పక్షమునను శుభములు చేకూరుఁ
గృష్ణ పక్షమైనఁ గీడుఁ జేయుఁ
బక్షములను రెంటిఁ బరికించి గృహములు
గట్టిరేని సుఖము గలుగుఁ కృష్ణ!

17

శుక్ల పక్షమునందు శుభములు గలుగును. కృష్ణపక్షమునఁ
గీడు సంభవించును. కాఁబట్టి రెండుపక్షములయందలి ఫలముల
నాలొచించి గృహములు కట్టవలయును.

— పక్షనిర్ణయము. —

క. ధర శుద్ధతదియ మొదలుగ
సరసంబుగఁ గృష్ణపక్ష సప్తమిదసుకం
గురియగు సితపక్షంబనఁ
బరగున్ శేషంబు బహుళపక్షము కృష్ణా

18

శుద్ధతదియ మొదలు బహుళసప్తమివఱకునుఁ గల కాలమునకు శుక్లపక్షమని పేరు. తక్కినది కృష్ణపక్షము. కాబట్టి రెండుపక్షములలో శుభంకరమగు శుక్లపక్షమున నిండ్లుగట్టువలయును.

❖ తిథిఫలనిర్ణయము. ❖

ఆ. నందతిథులయందు నష్టమానర్థంబు

భద్రతిథులయందు బంధనంబు

దర్శరిక్తలందుఁ దప్పదు మృత్యువు

పూర్ణజయల శుభముఁ బొందుఁ గృష్ణా.

19

ప్రతిపక్షమునను పాడ్యమి, షష్ఠి, ఏకాదశి-ఇవి నందతిథులు. ఈతిథులయందు గృహములు గట్టిన ద్రవ్యనాశము గలుగును. విదియ, సప్తమి, ద్వాదశి ఇవి భద్రతిథులు. వీటియందు గృహారంభమునుజేసిన బంధనము కలుగును. చతుర్థి, నవమి, చతుర్దశి అను సీమూడును రిక్తతిథులు. ఇవి మృత్యుభయమును గలుగఁజేయును. అమావాస్య ధననాశము గలుగఁజేయును. తదియ, అష్టమి, త్రయోదశి ఇవి జయతిథులు. ఈమూడును శుభమును గూర్చును. కాబట్టి శుభాశుభతిథి స్వరూపముల నెఱిగి యిండ్లుగట్టుట యుత్తమము.

❖ వారఫలము. ❖

తే. అర్కకుజవాసరంబుల నగ్నిభయము

సారిది సోమవారంబునం దొరపుగల్గు

సౌమ్యగురుశుక్రవారము లౌఖ్యదములు

శనిదినము తస్కరభయంబు తోయజూతు!

20

ఆదివార మంగళవారము లగ్నిభయమును, సోమ
వారము చిక్కులను బుధగురుశుక్రవారములు సౌఖ్యమును,
శనివారము చోరభయమును గలుగఁజేయును.

—● నక్షత్రఫలము. ●—

తే. శతభిషధనిష్ఠపుష్యమిస్వాతిహస్త
చిత్తమృగశీర్షహరియుత్తరాత్రయంబు
మైత్రరేవతిరోహిణి ల్ధాత్రి శుభము
లిండ్లకారంభతారక లివి ముకుంద!

21

శతభిష, ధనిష్ఠ, పుష్యమి, స్వాతి, హస్త, చిత్త, మృగ
శీర్ష, శ్రవణము, ఉత్తర, ఉత్తరాషాఢ, ఉత్తరాభాద్ర, అనూ
రాధ, రోహిణి, రేవతి అను నీపదునాలుగు నక్షత్రములును.
గృహారంభమునకు శుభప్రదములు.

—● యోగకరణఫలము. ●—

సీ. వృద్ధి వర్యాన్నామ సిద్ధి హర్షణశుభ
శోభనబ్రహ్మాండ్ర శుభ్రసిద్ధ
సాధ్యశివప్రీతి సౌభాగ్యధృతి ద్రువా
యుష్టా స్సుకర్తాది యోగము లివి
పదునెన్నిదియు శుభప్రదములౌ వ్యాఘాత
గండాతి గండవిష్కంభశూల
వజ్రవ్యతీపాత వైధృతి పరిఘము
లశుభంబు లివి తొన్ని దవనిలోన
బవవణిగ్గరతైత్రిలా బాలవములు
కౌలవాకరణంబు సౌఖ్యప్రదంబు

దూషితంబులు శకునికింస్తున్నభద్ర

నాగవచతుష్పదములు కందర్పజనక!

22

వృద్ధి, వరీయాన్, సిద్ధి, హర్షణము, శుభము, శోభనము, బ్రహ్మము, విద్రము, శుక్లము, సిద్ధము, సాధ్యము, శివము, ప్రీతి, సౌభాగ్యము, ధృతి, ధ్రువము, ఆయుష్షాన్, సుకర్తము ఈపదునెనిమిదియును శుభకరణంబు లగును. వ్యాఘాతము, గండము, అతిగండము, విష్కంభము, శూల, వజ్రము, వ్యతిపాతము, వైధృతి, పరిఘ ఈతొమ్మిదియును గీడును గలుగఁ జేయును. బవ, వణిక్కు, తైతిల, బాలవ, గర, కౌలవ ఇయ్యారు యోగములును గృహారంభమున కుత్తమములు. శకుని, కింస్తుఘ్నము, భద్ర, నాగవము, చతుష్పాత్, ఈ యైదును హానికరములు. కావున నివ్విధంబుగ యోగముల యొక్కయు కరణములయొక్కయుఁ దారతమ్యములను దెలిసి గృహమును నిర్మింపఁబూనుట తగును.

— సూర్యచారఫలము. —

క. భరణి నొగినుత్తరార్ధము

నెరిఁ గృత్తికయందు రోహిణిఁ పూర్వపదం

దరుదుగ సూర్యుండుండఁగఁ

గరమరయఁగ నిండ్లుగట్టఁగాదు దహించున్.

23

భరణినక్షత్రముయొక్క మూడు నాలుగుపాదముల యందును, కృత్తికానక్షత్రము నాలుగుపాదములయందును, రోహిణినక్షత్రముయొక్క ప్రథమద్వితీయ పాదములయందును సూర్యుండు సంచరించుచుండ నిండ్లుగట్టుట యుచితముకాదు.

మఱియు నీనక్షత్రములయందుఁ గట్టఁబడినగృహములు కాలి పోవును.

—ॐ కుజచారఫలము. ॐ—

తే. అగ్నిపుష్కమి మఘపుబ్బహస్తమూల
రేవతులయందుఁ గుజుఁ డున్న బ్రేమ నిండ్లు
కట్టిరేనియు సుతహాని గలుగునంత
వహ్ని గాల్పును వై శంబు వాసుదేవ. 24

కృత్తిక, పుష్యమి, మఘ, పుబ్బ, హస్త, మూల, రేవతి
యను నీయేడునక్షత్రములయందుఁ గుజుఁడు సంచరించుచుండ
నిండ్లఁగట్టిరేని సుతహానియు, నగ్నిభయంబును గలుగును.

—ॐ కుజచారదోషపరిహారము. ॐ—

తే. సరవి జలరాసులందునఁ జంద్రుఁ డుండి
యాతఁడు గురుశుక్రవీక్షితుఁ డయ్యెనేని
ఘనతరోన్నతగృహములు గట్టవచ్చుఁ
గుజుని దోషంబు పనిలేదు నిజము కృష్ణ! 25.

పైఁజెప్పినరీతిఁ గుజుఁడు సంచరించుకాలమున జల
రాసులయందుఁ జంద్రుఁ డుండి యాతఁడు గురుశుక్రలచేఁ
జూడఁబడుచుండెనేని కుజచారదోషమేమియు నుండదు.
మీనకర్కటమకరములు పూర్ణజలరాసులు; వృశ్చికతులా
మేషములు పాదజలరాసులు; ధనుర్విధునకన్యారాసులు; నిర్జల
రాసులు. వీనిలోఁ బూర్ణజలరాసులకు యుక్తములగు నక్షత్ర
ములయందుఁ జంద్రుఁడుండ గురుశుక్రలచేఁ జూడఁబడెనేని
కుజదోషము పోవును.

— బుధగురుచారముల ఫలము. —

సీ అశ్వినీమృగశీర్ష హస్తోత్తరాచిత్ర
 రోహిణి లారల రాహిణీయుఁ
 డుండంగఁ గట్టిన నొగి సుఖధనపుత్ర
 పౌత్ర సంపదలచేఁ బ్రబలుచుండు
 శ్రవణంబును త్తరాత్రయము పూర్వాషాఢ
 మృగశీర్ష సర్పరోహిణుల పుష్య
 మిని బృహస్పతియుండంగను నిండ్లు గట్టినఁ
 గలిమి యాముష్యంబు గలిగియుండు

వీరివాసరముల వీరున్న రాసుల
 నుచ్చలందు వీరలుండఁగాను
 మందిరములు గట్ట మంచిదిజనులకు
 వాస్తుశాస్త్రమతము వారిజాక్ష!

26

అశ్వినీ, మృగశీర్ష, హస్త, ఉత్తర, చిత్ర, రోహిణియను
 సీయాసునక్షత్రములయందును బుధుండంగను బుధవారము
 నందును, బుధుండు నివసించిన లగ్నమునందును, బుధున
 కుచ్చస్థానమైన కన్యయందుండంగను గృహారంభమును జేసిరేని
 సుఖధనపుత్రపౌత్రాదిసంపద గలుగును. శ్రవణము, ఉత్తర,
 ఉత్తరాషాఢ, ఉత్తరాభాద్ర, పూర్వాషాఢ, మృగశీర్ష, ఆశ్లేష
 రోహిణి, పుష్యమియను సీతోష్టిది నక్షత్రములయందును బృహ
 స్పతియుండు కాలమునందును, బృహస్పతి వాసరమునందును,
 బృహస్పతియొక్క లగ్నమునందును, బృహస్పతి కుచ్చమగు రాశి
 యందును, గృహారంభమును జేయుట మంచిది.

శుక్రశనిరాహుచారముల ఫలము.

శ్రీ జ్యేష్ఠపునర్వసుచిత్రాశ్వినులధని
 ష్టానురాధావిశాఖార్ద్రావరుణ
 తారల శుక్రః డెంతయు సంచరింపంగ
 నిండ్లుగట్టిన శుభం బెనయుఁ బతికి
 వరుణస్వాత్యుత్తరాభాద్ర పూర్వాభాద్ర
 యమధనిష్టానురాధామరేశ
 తారలశనియున్నతటి నిండ్లుగట్టిన
 యక్షరాక్షసగుహ్యాకాళిచేరుఁ

దనర రాహువు నిల్చినతార మొదలు
 ఎదిరి తారలు పదునాల్గు మృతము లిట్టి
 తారకల నిండ్లు గట్టంగఁ దగ దటంచుఁ
 జెప్పిరాదులు మొదలను శ్రీనివాస!

27

జ్యేష్ఠ, పునర్వసు, చిత్ర, అశ్విని, పూర్వాషాఢ, ధనిష్ఠ
 అనూరాధ, విశాఖ, ఆర్ద్ర, శతభిషము అను నీపదినక్షత్ర
 ములయందును శుక్ర డున్నపుడు గృహారంభమునకుఁ బూనిన
 కర్తకు శుభంబులు గలుగును. శతభిషము, స్వాతి, ఉత్తరా
 భాద్ర, పూర్వాభాద్ర, భరణి, ధనిష్ఠ, అనూరాధ, జ్యేష్ఠ అను
 నీయెనిమిది నక్షత్రములయందు శని సంచరించుచున్నపుడు
 గృహనిర్మాణమునుజేసిన యక్షరాక్షసపిశాచాదులు చేరును.
 రాహువు సంచరించునట్టి నక్షత్రము మొదలుకొని యెదురుగ
 నుండు పదునాలుగు నక్షత్రములయందు గృహారంభమును
 జేయరాదు.

—॥ గురుశుక్రస్తమయాదుల ఫలము. ॥—

క. గురుశుక్ర లస్తమించినఁ
బరువడి నీచస్థవృద్ధబాలకు లైనన్
విరసపుఁదావులనుండిన
నరిసంయుతులైనఁ బతికి హాని ముకుందా! 28

గురు శుక్ర లిరువురును నస్తమయమును బొందియుం
డఁగా వృద్ధులైయున్నను, బాలకులైనను, నీచస్థానముల
నున్నను శత్రుగ్రహములతోఁ గూడియున్నను గృహారంభ
మును జేయరాదు.

—॥ పరేశ్వరఫలము. ॥—

క. గృహనాయకజాతిగ్రహ
మహితయుతం బైన నస్తమయ మానపుడున్
మహి బలరహితుఁడు నొతటి
గృహములు గట్టినను బరుల కిరవౌఁ గృష్ణా. 29

గృహయజమానుఁ డేజాతిపురుషుఁడో యాజాతిగ్రహ
ము శత్రువుతోఁ గూడినను, అస్తమయమును బొందినను, నీచ
స్థానముబొందినను ఆసమయముల గృహములను గట్టరాదు.

—॥ లగ్న ఫలము. ॥—

క. స్థిరలగ్నము లుత్తమములు
చరములువెస మధ్యమములు చర్చింపంగా
ధరయందు ద్విస్వభావము
లరయ నిషిద్ధంబులందు రాహులు కృష్ణా! 30

గృహనిర్మాణమునకు స్థిరలగ్నము లుత్తమములు, చర
లగ్నములు మధ్యమములు, ద్విస్వభావ లగ్నములు నిషిద్ధ

ములు, వృషభసింహవృశ్చికకుంభములు స్థిరలగ్నములు, మేష
కర్కట తులామకరములు చరలగ్నములు, మిథునకన్యా ధను
ర్శీనంబులు ద్విస్వభావములు.

— లగ్నగత గ్రహఫలము. —

క. అరిగ్రహమునందుఁ బదిటను

గిరిసంఖ్యను గ్రహములున్న గ్రహములుగట్ట
బదులకుఁ జేపడు నిజముగఁ

బరగఁగ నారంభలగ్నఫల మిది కృష్ణా!

31

గ్రహారంభలగ్నమునకు నారవ యింటియందును,
పదియవయింటియందును ఏడవ యింటియందును గ్రహము
లుండిన గ్రహారంభమునకుఁ బూనరాదు. ఒకవేళ నెవరేని
యట్లు బూనిన నాగ్రహము పరులపాలగును.

— దిగాయరాశిచిరోధములకు ఫలము. —

సీ. ప్రాగ్నిశాధ్వజములు పగవృశ్చికమునకు

జ్వలనసింధూమముల్ ఝషకు రిపులు

శమనసింహముల్ శత్రువు ల్కన్యకుఁ

గడుదైత్యదిక్కునుల్ కర్కియరులు

వరుణదిగ్విషభముల్ విరసము ల్వింశతికిఁ

బవనదిక్ ఖరములు పడవు తులకు

ధనదదిగ్విజములు తగవు మేషమునకు

శింభుదిక్కాకము ల్కుంభవైరు

లవును మకరంబు మిథునంబు హరియు వృషము

మధ్యమున నిల్పిరేనియు మడిసిపోవు

వాస్తు—2

గావున దిగాయరాసులక్రమ మెఱింగి
యిండ్లుగట్టిన శుభములు నెనఁగుఁ గృష్ణ.

32

తూర్పుదిక్కు ధ్వజాయము వృశ్చికరాశివారికిఁ బనికి
రావు. ఆగ్నేయదిక్కు ధ్వజాయము మీనరాశి వారికిఁ బనికి
రావు. దక్షిణపుదిక్కు సింహాయము కన్యారాశివారికిఁ దగవు.
వైశ్యదిక్కు శ్వినాయము గర్భటరాశివారి కనుకూలములు
కావు. పడమటిదిక్కు వృషభాయము ధనుర్లగ్నమువారికిఁ
బనికిరావు. వాయవ్యదిక్కు ఖరాయము తులాలగ్నమువారి
కనుకూలములు కావు. ఉత్తర దిక్కును గజాయమును మేష
రాశివారికిఁ బనికిరావు. ఈశాన్యము కాకాయమును కుంభ
రాశివారికిఁ గూడవు. మకరమిథునసింహవృషభరాసులవారు
గ్రామమధ్యంబునందు గృహంబులను గట్టరాదు. కావున నివ్వ
ధముగఁ దెలియక గృహనిర్మాణమును జేసిరేని యనేకములగు
ననర్థములకుఁ బాత్రులగుదురు.

❖ వర్ణాధిపతి. ❖

సీ. అకచటతపయశో లప్తవర్గంబులు

ప్రాగాదిదిశలను బరఁగు నందు

గరుడమార్జాలకకంఠీరవశ్వాన

సర్పమూషకగజశశములుండు

అధిపవర్గంబున కహితంబు పంచమ

వర్గంబు శేషంబు వరశుభంబు

అధికవర్గంబుదా నల్పవర్గవు మీఁద

నుండినఁ గర్తకు నుచితమగును

అధిక వర్ణస్థలంబుల నల్పవర్ణ
మున్నచో హాని యగునందు రుర్వియందు
శత్రుమిత్రావస్థలంబుల జూడ లేటిఁగి
యిండ్లుగట్టిన శుభముల నెసఁగుఁ గృష్ణ.

33

అ ఆ ఇ ఈ ఉ ఊ లు అవర్ణము. ఈయవర్ణము తూర్పున నుండును. దీని కధిపతి గరుత్మంతుఁడు. క ఖ గ ఘ జ లు కవర్ణము. ఈకవర్ణ మాగ్నేయమున నుండును. దీని కధిపతి మార్జా లము. చ ఛ జ ఝ ఞ లు చవర్ణము. ఇది దక్షిణమున నుండును. దీని కధిపతి సింహము ట త డ ఢ ణ లు టవర్ణము. ఇది నైరుతి దిక్కున నుండును. దీని కధిపతి శునకము. త థ ద ధ న లు తవర్ణము. ఇది పశ్చిమమున నుండును. దీనికధిపతి సర్పము. ప ఫ బ భ మ లు పవర్ణము. ఇది వాయువ్యదిక్కుననుండును. దీని కధిపతి యెలుక. య ర ల వ లు యవర్ణము. ఇది యుత్తరమున నుండును. దీని కధిపతి యేనుఁగు. శ ష స హ లు శవర్ణము. ఇది యీశాన్యమున నుండును. దీని కధిపతి కుందేలు. ఈ యెనిమిదివర్ణములలోఁ బ్రతివర్ణమునకు నైదవవర్ణము శత్రు స్థానము. కాఁబట్టి తన నామధేయమునందలి మొదటియక్షర మేవర్ణమునందుండునో చూచుకొని యావర్ణమునకు శత్రువర్ణ మునందు గృహారంభమును జేయరాదు. అధికవర్ణంబుగలవార లల్పవర్ణంబుగలచోట్ల నిండ్లఁగట్టరాదు. అనఁగా గరుడవర్ణము వారు సర్పవర్ణముగలచోట నిండ్లఁ గట్టవచ్చును. ఇవిధంబుగ నధికౌల్పంబులను విచారింపవలయును. అల్పవర్ణముగలవారు అధికవర్ణముగలచోట నిండ్లఁగట్టరాదు. అనఁగా సర్పవర్ణము

వారు గరుడవర్గము గలచోట నిండ్లగట్టరాదు. యుక్తాయుక్తముల నెఱిగి యిండ్లుగట్టినవారు సుఖవంతు లగుదురు.

సీ. అరయంగ సాధ్యనామాద్యక్షరమువర్గ

సంఖ్యదాగుడిదిశ సువి నిల్పి
వరసాధకాఖ్యాది వర్ణవర్ణపు సంఖ్య
వామభాగంబునఁ జేమ నిల్పి
గజభాగశేషంబు గణుతింప ధనమగు
తద్వ్యత్యయంబైనఁ దనరు ఋణము
ధనమెక్కు డైయున్న ధనవంతుఁ డైయుండు
ఋణమెక్కు డైయున్న ఋణముఁ జేయు
ధనఋణంబులు సమమైనఁ దగునుసమత
యశము నశియించు వై రాఖ్య మార్తిజేయు
మూఢబుద్ధిని సద్గమ ల్పానసికట్ట
రాదు గావున నిదియే మర్యాద గృష్ణ !

34

ఒకఁడు వచ్చి 'నే నీదిక్కున నింటిని గట్టవచ్చునా' అని యడుగు ననుకొనుఁడు. అడుగువానికి అభీష్టమైనదిక్కు 'అకచటతపయశ' వర్గములలో నెన్నవవర్గమగునో యాసంఖ్యను కుడిభాగమున నుంచి పిదప ప్రప్టయొక్క నామాద్యక్షర మెన్నవవర్గయందుండునో యాసంఖ్యను ఎడమభాగమున నుంచి యామొత్తమును ఎనిమిదితో భాగించగా మిగిలినసంఖ్య ధనమని యెఱుంగవలయును. తొలుతటసంఖ్యల నెడమదిక్కున నున్న సంఖ్యను గుడిప్రక్కను, కుడిప్రక్కనున్నసంఖ్య నెడమప్రక్కను బెట్టి యామొత్తమును ఎనిమిదితో భాగించగా మిగిలినసంఖ్య ఋణమని యెఱుంగవలయును. ఇట్లు ధనఋణ

ములను రెంటిని చెలిసి ఋణముకంటె ధన మెక్కువయ్యెనేని
యాదిక్కున గృహమును గట్టవచ్చును. ఋణ మెక్కువై
ధనము తక్కువైనదిక్కున నిల్లుగట్టరాదు. ధనఋణములు
రెండును సమముగ నుండుదిక్కున గృహమును గట్టుటపలన
దోషము లేకపోయినను లాభము లేకు మఱియుఁ గర్తయొక్క
నామాద్యక్షరమునకు నై గవర్గము శత్రువర్గము గావున నట్టి
శత్రువర్గస్థలమున గృహమును గట్టవగదు. గురుమూర్తియను
నతఁ డుత్తరదిక్కున నిల్లుగట్టవచ్చునా యని యడుగు నను
కొనుఁడు. ఉత్తరదిక్కుననుండువర్గము యవర్గము. ఆవర్గ మేడ
వది. కర్తయొక్క నామాద్యక్షరము కవర్గములోనిది. ఆవర్గము
రెండవది. 'అం కానాం వామతోగతిః' అను నియమము ననుస
రించి యాసంఖ్య యిరువదియేడయ్యె. ఆసంఖ్య నెనిమిదితో
భాగింపగా మిగిలినది మూఁడు. కావున ధనసంఖ్యమూఁడు.
తొలుతటిసంఖ్యనే తలక్రిందుగఁ జేసిన డెబ్బదిరెం డగును.
ఈసంఖ్య నెనిమిదితో భాగింపగా మిగిలినఁ దేమియు లేనందున
ఋణములేదు. కావున గురుమూర్తి యనునతనికి ఉత్తరదిక్కున
ఋణము లేక ధనముమాత్ర మధికమైయుండుటచే నాదిక్కు
గృహనిర్మాణమున కుచితమైయున్నది.

—ॐ నామరాశినిజాచులక్షణము. ॐ—

సీ. పోడశచక్రంబు సురుచిరంబుగ వ్రాసి
నడిమి నాల్గిండ్లు బోవిడిచి మొదల
నీశాన్యమున మీన మీరితి గ్రమముచీ
ర్వతరాసులు ప్రదక్షిణముగ వ్రాసి
యందు శాలలుగట్టి నగుఫలం బొకటిగై

దును దొమ్మిదియు బంధుజనులఁ బ్రోచు
పురగిరిదుద్రులఁ బోషింతు పరులను
రెంట నాటింటఁ బదింటహాని

నాలు గెనిమిది పండ్రెండు నాశనంబు
గాన కర్త రాశ్యాదిగా గణనజేసి
యిండ్లుకట్టిన శుభములు నెనయు నంద్రు
వాస్తుసిద్ధాంతవేత్తలు వారిజాతు.

35

నిలువుగ నై దుగీట్లను నడ్డముగ నై దుగీట్లను గీచిన పదు
నారిండ్లగును. ఇదియే షోడశచక్రము. ఈచక్రమునందు నడిమి
నాలుగిండ్లను విడిచి యీశాన్యము మొదలుచేసికొని మీనా
దిగాఁ బండ్రెండురాసులను బ్రదక్షిణక్రమమున వ్రాసి కర్త
యొక్క నామరాశికి గృహారంభమునకు నిర్ణయింపఁబడినస్థలము
యొక్కరాశి యెన్న వదగునో యెంచవలయును. అట్లులెక్కిం
చఁగా నొకటి, ఐదు, తొమ్మది రాసులుగలచోటులయందు
గృహారంభమును జేయువాఁడు బంధుజనులను బోషించువాఁ
డగును. కర్తయొక్కరాశికి మూఁడు, ఏడు, పదునొకండు
రాసులుగలచోటుల గృహారంభమును జేసిన బరులచే బోషితుఁ
డగును. కర్తయొక్కరాశికి రెండు, ఆఱు, పది రాసులు
గలచోట్ల నిల్లుగట్టిన హానిని బొందును. కర్తయొక్క రాశికి
నాలుగు, ఎనిమిది, పండ్రెండుస్థానములు నాశకరము కావున
నీవిధముగ నామరాశికిని గృహారంభమును జేయ నిశ్చయించిన
స్థలము రాశికిని అచ్చుదలనుజూచి యిండ్లుగట్టుటయు త్తమము.

క. కత్తెర ముమ్మాలకునుల్

వృత్తముపణవాకృతియును వీధినిరోధా

యత్తము విషమా స్రంబగు

నైత్తము నిలయములు గట్ట నింద్యములు హరీ. 36

కత్తెరగలదియు, మూడుమూలలు మాత్రము గలదియు, వలయాకారమైనదియు, మద్దెలవలె నున్నదియు, వీధులయడ్డగింపు గలదియు, విషమచతురము నగు భూమియందు గృహముల నిర్మించఁ జనదు.

వ. మఱియును 37

సీ. ఊసరభూమిని నూరికినడుమను

గోణదేశంబుల గుంటపట్ల

నీరుపారెడుచోట నిందితం బగుతావు

పరగఁగ గుడినీడ పారునేలఁ

బుట్టుఁబెట్టినచోటఁ దిట్టు బొందెడుచోట

గోగణంబులు మందగూడుచోటఁ

దగ్గన వరుణార్కతనయుల దెసలను

బిలసమీపములను ప్రేతభూమి

తేనె నెయ్యి పెరుగు నూనె నెత్తురు మీను

శవము పిట్టకంపు లవణరసము

తగదు ఇండ్లుకట్టఁ దధ్యంబు నరులకు

వాస్తుశాస్త్రమతము వాసుదేవ! 38

ఊషరక్షేత్రము, గ్రామమధ్యప్రదేశము, గ్రామము యొక్క మూలలగుంటగల ప్రదేశము, నీరు పారెడుస్థలము, పదుగురునిందించెడు తావు, దేవాలయపు నీడపారు ప్రదేశము, పుట్టులుగలచోటు, పదుగురచేఁ దిట్టుపడినభూమి, పశువులు

మందచేరునట్టి చోటు, పశ్చిమదక్షిణముల తక్కువగు స్థలము, బిలసమీపప్రదేశము, శ్మశానము, తేనె, నెయ్యి, పెగుగు, నూనె, నెత్తురు, మీను, శవము, పిట్టలు—వీనివాసనగల చోటు, ఉప్పు నేల-ఈ ప్రదేశములందు గృహములను గట్టడగదు.

—॥ గ్రాహ్యక్షేత్ర రసగంధస్వరూపము ॥—

నీ. మహి శుభ్రవర్ణంబు మధురరసంబును
పద్మసుగంధంబు బ్రాహ్మణులకు
రక్తవర్ణపు భూమి రసముకాషాయంబు
హస్త్యశ్వవాసన యవనిపతుల
కవనిపచ్చనివర్ణ మాంధురసంబును
పశుధాన్యగంధంబు వైశ్యులకును
క్షీతినీలవర్ణంబు చేదుకారపు రసం
బాసవ పరిమళం బంఘ్రిజులకు
శబలవర్ణమైన సంకరంబుల కగు
మధురరసము తావి మంచిదగును
సస్యములు ఫలించు సర్వంసహాస్థలి
సకల జాతిజులకు సౌఖ్యమధవ!

39

తెల్లనివర్ణమును, తియ్యనిరుచియును, తామరపుష్పముల వాసనయును గలప్రదేశము బ్రాహ్మణులు గృహనిర్మాణము జేయ ననువైనది. ఎఱుపు రంగును, వగరురుచియును, హస్త్యశ్వముల వాసనయును గలతావు క్షత్రియులకు తగినది. పచ్చని వర్ణమును, పుల్లనిరసమును, పశువులయొ థాన్యములయొ వాసనయును గలచోటు వైశ్యులు గృహనిర్మాణము చేయఁ

దగినది. నల్లనిరంగును, చెదుకారములరుచియును, కల్లు వాసన
యును గలభూమి శూద్రు లిండ్లుగట్టఁదగినది. చిత్రవర్ణమును,
మధురరసమును గలప్రదేశము సంకరజాతివా రిండ్లుగట్ట
యోగ్యమైనది. మధురరసమును, సువాసనయుఁ గలిగి సస్య
ములు ఫలించు ప్రదేశ మెల్లవారలకుఁ దగినది.

❖ భూప్రార్థన. ❖

శ్లో. అస్మిన్ సస్తు వివర్ధస్వ ధనధాన్యాదిమేషిని,
ఉత్తమం వీర్యమాస్థాయ నమస్తే తుష్టిదాభవ. 40

❖ బలివిధి. ❖

దేవతాభ్యః పితృభ్యోఽథ భూతభ్యస్సహజంతుభిః,
ఏతత్థాననివాసిభ్యః ప్రయచ్ఛామి బలిం నమః. 41

❖ భూతోచ్ఛాటనము. ❖

అముకస్యకరిష్యేఽత్ర వేశ్యయుష్కహనుజ్జయా,
అపరస్పంతు యోయత్తు స్థానమన్యద్ధతానమః. 42

❖ పల్లమున మృజ్జలముల నిండించువిధము; ఫలము ❖

సీ. నిలయాధిపుని మూరఁగొలిచి చౌకంబుగా
నంతయలోఁతుగా నదటఁ ద్రవ్వి
యామట్టిపూరింప నది కొంఠమిగిలిన
ముదమునసంపదల్ పొగులు నెపుడు
సరిపోయినట్టిన సమఫలం బగునంద్రు
వెలిసన్నై గుండినఁ గలిపి జేటచు
హరిఃశర్వుఁ డస్త్రా కనుగొంచినవేళ
నట్టిభూతంబులొ నంబు లెలను

నించి సూర్యోదయంబున నెమ్మిజూడఁ
గొన్ని యుండిన నడునై నఁ గూర్చు శుభము
పదునులేకున్న నెఱియలు వారియున్నఁ
దగని దాభూమి యిండ్లకు దానవారి.

43

గృహపతియొక్కమూరతో నలుచదరముగ మూరెఁ
డుండునట్లు కొలిచి త్రవ్వి మరల నామట్టిచే గుంటను బూడ్చి
వలయును. అట్లు పూడ్చిగాఁ దొలుతటిమన్నుమిగిలిన శుభము.
సరిపోయెనేని సమఫలము. చాలకపోయెనేని దారిద్ర్యముగలు
గును. ఈగుంటయందు సూర్యాస్తమయమున నది నిండు
నటులు ఉదకమునుబోసి మరునాఁటిసూర్యోదయమునఁ జూడ
వలయును. అప్పటి కాగుంటయందు జలముండినను, బురదబుర
దగానుండినను శుభము గలుగును. పదునులేకుండ నెఱ్ఱెలు
వారియుండెనేని యాభూమియందు గృహమును గట్టరాదు.

— ౧౭ జలవర్తలక్షణము. ౧ —

తే. నీళ్లుపాలును గుంటలో నించునపుడు
సరవిని బ్రదక్షిణంబుగాఁ దిరిగెనేని
కామధేనువురీతి నాభూమికర్త
కీప్సితార్థంబు లొనగూర్చు నిందిరేశ!

44

నీళ్లును, పాలునుబోయునపుడు గుంటలో ప్రదక్షిణ
ముగఁ దిరిగెనేని యాప్రదేశము కామధేనువువలె గర్తకు
నానావిధములయిన శుభములను గలుగఁజేయును.

— ౧౮ వాస్తవరిమాణము. ౧ —

సీ. అడ్డంబుగా యవ లాటు దొంతిగ నిడ
నంగుళం బగునట్టి యంగుళములు

ముప్పదిరెండైన మొగిగిప్పు వనదగు
 నది ప్రాకృతులయిండ్ల కగును గొల్వ
 ముప్పదినాల్గయిన మొనయుఁ బ్రాజాపత్య
 మది వైశ్య శూద్రుల సదనములకు
 ముప్ప దాటింటను చొప్పడు ధను వన
 నది బ్రాహ్మణ త్మత్రియాభిమతము
 ముప్ప దెనిమిదింట నొప్పు ధనుగ్రహ
 మది సురాలయమున కమరుఁ గొల్వ
 గణనఁజేసి హస్తకముల కీరీతి
 నిశ్చయంబు శాస్త్ర నియతి కృష్ణ!

45

అడ్డముగ నారుయవలను దొంతిగ నిడిన నెంతపొడ
 వగునో యది అంగుళ మనిపించుకొనును. అట్టియంగుళములు
 ముప్పదిరెం డయ్యెనేని యది కిప్పు వను సంజ్ఞ గల హస్త
 మగును. అట్టి కిప్పు హస్తంబుచేఁ బ్రాకృతుల గృహములఁ
 గట్టవచ్చును. ముప్పదినాలు గంగుళము లయ్యెనేని ప్రాజాపత్య
 మగును. దానిచే వైశ్యులయొక్కయు శూద్రులయొక్కయు
 నిండ్లను గట్టవచ్చును. ముప్పదియా అంగుళము లయ్యెనేని
 ధను వగును. అది బ్రాహ్మణులయొక్కయు త్మత్రియుల
 యొక్కయు నిండ్లను గట్ట ననువగును. ముప్పదియెనిమి దంగు
 లము లయ్యెనేని ధనుగ్రహమగును. దీనిచే దేవాలయాదులను
 గొలువవలయును.

సీ. అడ్డ మెన్నిది యవ లలరిన నంగుళం
 బంగుళా ల్పంద్రెండు నదివితస్తి

నవి రెండు హస్తమా నట మూడు వ్రీహుల

పాడ వంగులం బని నుడువ నదియు

మానాంగుళం బగు మనుజుని నడివేలి

మధ్యమాంగుళపర్వమధ్యమందు

మాత్రాంగుళం బగుమరి యవి యిరువది

నాల్గైన హస్త మనంజెలంగు

నిట్టి హస్తంబులను భూమి నెలమిఁ గొలిచి

పాడవు వెలుపు గుణింప నేర్పడుపదంబు

అఖిలజాతుల కిదియ మర్యాదసుమ్ము

వాస్తుసిద్ధాంతమత మిది వారిజాక్ష.

46

అడ్డముగ నెమిదియవలు దొంతిగఁబెట్టిన నయ్యెడు
పాడవు అంగుళమగును ఆయంగుళములు పండ్రెండయిన విత
స్తియగును రెండువితస్తు లొక హస్తమగును. మూడు సన్నని
వడ్లగింజలను నిలువుగఁ బెట్టిన నయ్యెడుపాడవొకయంగుళము.
ఇది మానాంగుళప్రమాణము. ఇట్టి హస్తముచే నిండ్లఁ
గొలువవలయును. మనుజుని నడివేలి మధ్యమాంగుళిపర్వమధ్య
మున గల యంతర మొక మాత్రాంగుళము. అట్టియంగుళము
లిరువదినాలుగయిన నొకహస్తమగును వివిధ ప్రమాణములుగల
యీహస్తములతో భూమినిడివి వెడలుపులను గొలిచి యాసం
ఖ్యల నొండొంటఁబెంచిన వచ్చుమొత్తము పదమనఁబడును.

క. ధరణీసురులకు రాజుల

కరుదండగ వేణుపండమగు వైశ్యులకు

చరణప్రభవాదులకుఁ

దిరిసెనపూదండ మమరుఁ దెలియగఁ గృష్ణా! 47

బ్రాహ్మణక్షత్రియులగృహములు వెదురుగడతోఁ గొలువ
వలెను. వైశ్యులయొక్కయు శూద్రులయొక్కయు గృహ
ములు దిరిసెనపు దండముతోఁ గొలువ వలెను.

తే. కూర్తి యాగోపకరణముల్ గొలుచునపుడు
జగతి మాత్రాంగుళంబు ప్రశస్త మయ్యె
నితర మగునట్టి క్రియలందు నెలమి గొలువఁ
దనరు మానాంగుళంబు ప్రధాన మగుచు. 48

యజ్ఞశాలలను గొలుచుటకు మాత్రాంగుళహస్తము
ప్రశస్తము. తక్కినక్రియలకు మానాంగుళహస్తము ప్రశ
స్తము.

—॥ ప్రాక్సాధనశంకులక్షణము. ॥—

తే. వసుధఁ బ్రాక్సాధనపు శంకు వట్టు వగుచు
నమరు విస్తార మైదంగుళములు మొదల
నగ్ర మేకాంగుళాయత మలరుఁ బొడవు
పదియు రెం డంగుళంబుల విదిత మభవ! 49

ప్రాక్సాధనమును జేయుటకొఱకుఁ దగినదారువును
దెచ్చి మొదట మైదంగుళముల విస్తారమును, కొన నొక యంగు
ళము విస్తారమును, పండ్రెండంగుళములుపొడవును నుండు
నట్లు వట్టువుగాఁ జేయవలెను.

—॥ ప్రాచీనాధనము. ॥—

సీ. తనకుఁ గావలసిన ధరణీస్థలంబును
జదరంబుగాఁజేసి శంకుపొడవు

సూత్రంబుచేతను సొరిదివృత్తము జుట్టి
 తన్నధ్యమంబగు ధరణి శంకు
 నిలిపి రేపః³వేళ నలశంకుకొన నీడ
 వృత్తరేఖను సోక వేగ నచట
 బిందువు నిలిపి పెం పొంద నూపటివేళఁ
 దగశంక నీడ వృత్తమునసోక
 బిందువు బెట్టి తద్బిందు ద్వయం బంటఁ
 జక్కఁగా సూత్రంబు జూపి నపుడు
 ప్రాకృశ్చిమములగుఁ బ్రాకృశ్చిమంబుల
 బిందువుల్ నడుమఁగా నొందనొకటి
 నొక్కటిలోఁ జేర నొగివృత్తముల్ జుట్టి
 మత్స్యంబుపుట్టుఁ దన్నధ్యమునను
 మత్స్యపుచ్చాస్వసమంబు గా వృత్తరే
 ఖను సోక సూత్రంబుఁ జొనిపి యచట
 గురుతు లుంచిన పక్షిణోత్తరము లయ్యె
 వెలయు నచ్చట వృత్తముల్ విసరి నపుడు
 మూల లేర్పడు నీరీతి మొదలదిక్కు
 లేటుఁగ కిలుగట్టు పేలాగు ధరణిఁగృష్ణ!

50

గృహమును గట్టఁదలఁచిన భూమియందు మిట్టపల్లములు
 లేకుండునట్లు చదరముజేసి ప్రాచీసాధనపు శంకునునిలిపి అది
 నాటినగురుతు కానవచ్చును. ఆగురుతున సన్న పాతిమేకుదించి
 దానికి శంకెంతపొడవో అంతపొడవుసూత్ర ముండునట్లుగాఁ
 గట్టి పలయాకారముగఁ జుట్టిన నది శంకు విగణితావృత మని
 పించుకొనును. అంత నానాటిన మేకుదీసి యాగురుతున ప్రాచీ

సాధనశంకును నిలిపి రేపటివేళ నాశంకుకొననీడ వృత్తరేఖ
పయినెక్కడసోకునో అచ్చట గుఱుతుగా బిందువుఁబెట్టి,
మాపటివేళ శంకునీడవృత్తరేఖ యెక్కడసోకునో అచ్చట
గురుతుగా నింకొకబిందువుఁబెట్టి యారెండుబిందువులకు
సూత్రమును జక్కఁగాఁబెట్టిన నాసూత్రము తూర్పుపడమరల
కుండును. ఆతూర్పుపడమరలబిందువులు నడుమనుండునట్లుగా
వృత్తములఁజుట్టిన మొదటవృత్తములలో మత్స్యరేఖపుట్టును.
ఆమత్స్యముఖపుచ్చములఁ జక్కఁగా వృత్తరేఖను సోకునట్లుగా
సూత్రమునుబట్టి యక్కడ బిందువు లుంచవలెను. అవిగల
చోటులు దక్షిణోత్తరము లగును ఆదక్షిణోత్తరబిందువులు
నడుమనుండ వృత్తములఁజుట్టిన నాలుగుమూల లేర్పడును.
ఈవిధముగాఁ బ్రాగ్దిక్కును (తూరుపుదిశను) సాధించి యిండ్లు
గట్టినయెడల సకలశుభములును చేకూరును.

— సూత్ర లక్షణము. —

తే. చర్భసూత్రంబు ద్విజులకుఁ దగును నారి
కేళసూత్రంబు నృపులకు లీలఁదనరు
వైశ్యులకుఁ దాళిసూత్రంబు వసతియగును
శూద్రజాతికిఁ గార్పాససూత్ర మభవ !

51

బ్రాహ్మణులకు చర్భతోఁ జేనిన సూత్రము శ్రేయస్క
రము. క్షత్రియులకు నారికేళసూత్రము శుభప్రదము. వైశ్య
ులకుఁ దాళిసూత్రము త్తమము. శూద్రులకుఁ గార్పాససూత్రము
క్షేమప్రదము.

క. ముడిలేకను వెలికొన లా

పడరఁగ ముప్పుని బెనఁచ నగుసూత్రము చొ

పృథు దేవద్విజనృపులకు

వడి నిరువురి సూత్ర మితరవర్ణముల కగున్.

52

ముడిబడకుండునట్లు ముప్పురిఁబెట్టిన త్రాడుయొక్క వెలికొన లావుగనుండవలయును. అట్టిత్రాటిచే దేవాలయములను బ్రహ్మక్షత్రియగృహములను కొలువవలయును. రెండు పేటలుగల త్రాటిచే వైశ్యశూద్రులగృహములను కొలువవలయును.

శంకు సూత్రలక్షణము. ౧

తే. పిడికెడు వలంబు మూరెడుపొడవు శంకు

మొదలు కొనజేసి డాకేలి ముష్టి బట్టి

యష్టవారము ల్వలకెడియష్టి చేత

ఘట్టనము ప్రాజ్ఞుభోదజ్ఞుఖముల వలయు.

53

సారము గలిగి పిడికెడు లావు మూరెడు పొడవు గలిగిన కొయ్యలను దెచ్చి, మొదలు లావుగను, కొన సన్నము గను నుండునట్లుచెక్కి వాని ఎడమచేతఁబట్టి, కొయ్యగూటమును కుడిచేతఁబట్టి, తూరుపునకుఁ గాని ఉత్తరమునకుఁగాని ముఖముండునట్లు కూరుచుండి శంకు సూత్రముపైన నెనిమిది మూలలనుంచి కుడిచేతిగూటముతోఁ గొట్టవలెను.

సూత్ర మునుబట్టులక్షణము. ౨

క. భిత్తికి లో నగు నిండ్లకు

భిత్తికి వెలి దేవతలకు భిత్తికి నడుమక

హత్తును ప్రాకారంబున

కిత్తెఱుగున సూత్రనియతు లెసఁగును గృష్ణా!

54

గృహములకు గోడలకులోపల సూత్రమునుబట్టవలయును. దేవాలయములకు గోడలకువెలుపలఁ బట్టవలయును. స్రావకములకు గోడల నడుమఁబట్టవలయును.

— శంకుభంగసూత్రము. —

సీ. ఆగ్నేయదిశశంకు నంతకుదిశనూలు
భగ్నమై తెగినను బతికి హాని
సురవైరిదిశశంకు పడమటిదిశనూలు
భగ్నమై తెగినను బత్తి నొచ్చు
పవమానుదిశశంకు పౌలస్త్యదిశనూలు
భగ్నమై తెగినను బ్రజకు నష్టి
పురహరుదిశశంకు పురుహూతుదిశనూలు
భగ్నమై తెగినను బ్రాణభీతి

యగును దక్షిణకునకు నటమిఁదిమూలల
సూత్రములు తెగినను శోకభయము
గలుగు దంపతులకుఁ దెలియఁగావలయు నీ
కరణి వాస్తుశాస్త్రగతులు కృష్ణ!

55

ఆగ్నేయదిశయందు శంకువునునాటునపుడు శంకువు విరిగినను దక్షిణదిశయందు సూత్రముబట్టునపుడు సూత్రము తెగినను గృహపతికి హాని గలుగును. నిర్మలిమూలయందు శంకువువిరిగినను, పడమటిదిశయందు సూత్రము తెగినను గృహపతిభార్యకుఁ గీడు మూఁడును. హయవ్యదిశయందు శంకువు విరిగినను, కుబేరదిశయందు సూత్రము తెగినను గృహపతి సంతానము నశించును. ఈశాన్యమున శంకువువిరిగినను, తూర్పున సూత్రము తెగినను వృద్ధంగికిఁ బ్రాణహాని కలుగును.

వాస్తు—3

మూలలయందు సూత్రము బట్టునపు డది తెగ నేని దంపతులకు శోకభయములు గలుగును.

శల్యపరీక్ష. ౧౧

తే. వర్తశుద్ధిగ సూత్రముఁ బట్టునపుడు
సూత్ర మేజంతువులు దాటు సొరిచి నచట
మహిని ద్రవ్వినమనుజప్రమాణమునను
వానిశల్యము లుండు నవశ్యముగను.

56

వర్త శుద్ధిగ సూత్రమును బట్టునపు డాసూత్రము నేచోట
నేజంతువు దాటునో యాచోట మనుజునిలోతునఁ ద్రవ్వ
నాజంతువు శల్యములు గానవచ్చును.

సీ. గొనకొని సూత్రంబు కోడిదాఁటినఁ దూర్పు
దెసఁ బక్షిశల్యముల్ దేటపడును;
పిల్లిదాఁటినఁ గానుపించుఁ దచ్చల్యంబు
లాగ్నేయమున; లులాయంబు దాట
శమనునిదెస మహిషంబుశల్యము లుండు;
శునిదాట నైరృతి మనికియందు
వానిశల్యము లుండు; వడి వృషభంబు దాఁ
టిన వానియెమ్ము లుండును; జలేశు
కడను; రాసభము సంగతి దాట దానియె
మ్ములు వాయుదెస నుండు; మొనసి హయము
దాటఁ దచ్చల్యముల్ ధనదుదిక్కున నుండు;
కాకి దాఁటిన శశకమ్మునెమ్ము
లీశాన్యమున నుండు; నెలమితో మనుజుండు
దాఁటిన మధ్యమస్థానమునను

మనుజులయెమ్ములు గనుపించు నభ్యక్తుఁ;
డట వచ్చి యేదిక్కు నరసిచూచు

నచట డెబ్బదిమూఁడు మాత్రాంగుళముల
లోతున మనుష్యశల్యముల్ దూఁచు; వెఱ్ఱి
వాఁ డటకు వచ్చి నిలుచుండి చూడ మాన
నాస్థు లుండు నశీత్యంగుళాంతరమున.

57

గృహమునకు సూత్రముచు బట్టునపుడు ఆసూత్రమును
ఱోడిదాఁటినయెడల తూపునఁ బక్షిశల్యము లుండును. పిల్లి
దాఁటిన నాగ్నేయమునఁ బిల్లియెముక లుండును. ఎనుపోతు
దాఁటిన దక్షిణమున నెనుపోతు శల్యము లుండును. కుక్క
దాఁటిన దాని యెమ్ములు నిర్వృతిదిక్కున నుండును వృషభము
దాఁటిన పడమఱిదిశయందు వృషభశల్యము లుండును. గార్ద
భము దాఁటినయెడల వానియెమ్ములు వాయవ్యదిశనుండును.
గుఱ్ఱముదాఁటిన నుత్తరమున దాని శల్యము లుండును. కాకి
దాఁటినయెడల నీశాన్యమునఁ గుండేటియెముక లుండును.
మనుష్యుఁడుదాఁటిన మధ్యమస్థానమున మనుజుని శల్యము
లుండును. తలయంటుకొనిన వాఁడు వచ్చి యేదెసఁజూచునో
ఆదెస మానవశల్యములు డెబ్బదిమూఁడు మాత్రాంగుళముల
లోతున నుండును. వెఱ్ఱివాఁడువచ్చి యెటనిలుచుండిచూచినను
మానవశల్యము లెనుబదియంగుళములలోతున నుండును.

— పర్వాక్షరప్రశ్నఫలము. —

సీ. సూత్రంబుపట్టెడుచోటికి నెవరైన
వచ్చి యవర్ణపు నుచ్చరించి

ప్రశ్న చేసిన నింద్రుపదమున నిలువున
 గజపక్షిశల్యముల్ గానుపించు
 నలిఁ గవర్గోచ్చారణప్రశ్న నాగ్నేయ
 మునఁ జేతెఁడెద మేషమూషకాది
 శల్యంబు లుండు; నెంచఁగ జవర్గోచ్చార
 ణప్రశ్న చే దక్షిణమున హస్త
 మాత్రాంతరంబున మహిష శల్యము లుండు;
 ధృతిఁ డవర్గపు నుచ్చరించు ప్రశ్న
 నసురకోణంబున హస్త మాత్రంబున
 శునక నరాస్థులు సొరిది నుండుఁ;
 దగదవర్గోచ్చారిత ప్రశ్న చేఁ బశ్చి
 మమున హస్తద్వయ మాత్రమునను
 సర్పనక్రంబుల శల్యంబు లుండును;
 రహిఁ బవర్గాక్షరప్రశ్న చేత
 మారుతదిశ హస్త మాత్రాంతరమున మూ
 షకకురంగాస్థులు సరవి నుండు;
 రమణ యవర్గాక్షర ప్రశ్న చేత ను
 త్తరమున నిలువున గరితురంగ
 శల్యంబు లుండుఁ; గొంచక శవర్గాక్షర
 ప్రశ్న నీశునిదెస బాహు మాత్ర
 గర్తాంతరమునను గనుపించు శశవృష
 శల్యముల్; వర్గాంత సమితి నుచ్చ
 రించుప్రశ్నను దగఁ బరికించ నెచట
 శల్యములు లేవు; కావున జగతి శల్య

శోభనముచేసి రచియింప శోభనంబు

మూఢగతిఁ గట్టరాదండ్రు మురవిదారి!

58

గృహోవరణమును సూత్రముఁబట్టికొలుచునప్పు డచటి కెవరయిన నేతెంచి అచర్తాక్షములు (అచ్చులు) మొదటఁ గల పదముల నుచ్చరించి బ్రశ్నించినయెడల తూర్పుదేశ భూమిలోఁ మనిషిలోతున నేనుఁగు నెముకలుగాని పక్షియెముకలుగాని యుండును. కఖగఘలు మొదటఁ గల పదములతోఁ బ్రశ్నించిన నాగ్నేయదిశను జేతెడులోతున మేకయెముక లుండును. చఛజఝలు మొదటఁగలపదములతోఁ బ్రశ్నించిన దక్షిణపు దిక్కునఁ జేతెడులోతున నెనుమునెముక లుండును. టతడధ వర్ణములు మొదటఁగల పదములతోఁ బ్రశ్నించిన నిర్భతి దిశను జేతెడు లోతున కుక్కయెముక లేని, మనుజునెముక లేని యుండును. తథదధ వర్ణములూపిఁ గలపదములతోఁ బ్రశ్నించిన బడుమట రెండుచేతులలోతునఁ బామునెముకలుకాని, మొసలి యెముకలుకాని యుండును. పఫబఘలు ఆపినిగల పదములతోఁ బ్రశ్నించిన వాయవ్యదిశను జేతెడు లోతున నెలుక యెముకలైన లేడియెముకలైన నుండును. యరలవ లాదినిఁగల పదములఁ బ్రశ్నించిన నేనుఁగునెముక లేని, గుఱ్ఱము నెముక లేని నిలువెడు లోతుననుండును. శషసహ లాదినిఁగల పదముల బ్రశ్నించిన నీశాన్యమునఁ జేయిలోతున గుండేటి యెముక లేని ఎద్దునెముక లేని నుండును. జఞానమలు మొదటఁ గల పదములఁ బ్రశ్నించిన నాయమున నేయెడను నెముక లుండవు. ఇది తెలిసి స్థలమును పరిశోధించి యెముక లేచ్చటను లేకుండఁ జూచి యిండ్లు కట్టుకొనిన శుభము గలుగును.

మ. సుమతుల్ శల్యము లిందు లేవుకద యంచుకొ బ్రశ్న గావింపద
 త్వమయం బారసి వాస్తువేది వెను బాదచ్ఛాయలందంతి నే
 త్రములంగూరిచి భానుసంఖ్య నిరవొందంబెంచిషట్సోమభా
 గముఁగావింపఁగ శేషసంఖ్య ఫలమార్గంబుల్వచింపందగున్.

గృహవరణము నేరువరచుసమయమునఁ బెద్ద లెవరేని
 'ఇచ్చట నెముకలు లేవుకదా!' యని యడిగినచో, వాస్తుశాస్త్ర
 వేత్త యగువాఁడు తన నీడపొడవునపుడు పాదముతోఁగొలిచి
 అయిన సంఖ్య కిరువదెనిమిదిని గూర్చిన, వచ్చిన మొత్తమును
 బండ్రెంటఁబెంచి తల్లబ్ధమును బడునాఁరింట భాగించవలెను.
 శేషించిన సంఖ్యనుబట్టి ఫలమును జెప్పఁదగును.

సీ. శేష మేకోత్తరాంచిత వృద్ధి బ్రాగాది.

దిశలఁ బదాఁటింటఁ దెలియువరుస
 నిలనుండును గపాల మిటుకయుఁ బెంకులుఁ
 గట్టెలు దేవసంఘములనెలవు
 బూడిద శవమును బొగ్గులు ధాన్యము
 ధనముఁ బాషాణంబు దర్దరంబు
 గోశల్యసమితియుఁ గుక్కయెమ్మలుఁ బిశా
 చముఁ బిశాచముల సంస్థాపనంబుఁ
 బ్రశ్నలక్షణ మిరీతిఁ బరఁగియుండుఁ
 గావున ధరిత్రిశోధింపఁ గాఁ బొసంగు
 వెలయ నందు శుభాశుభంబులను దెలిసి
 యిండ్లు గట్టినఁ దత్ఫలంబెసగుఁ గృష్ణ!

60

ఒకటిమిగిలినచోఁ దూరుపునఁ దలపుఱ్ఱయు, రెండు
 మిగిలినఁ దూరుపునకు నా గ్నేయమునకు నడుమ నిటుకయు,

మూడుమిగిలిన నాగ్నేయమునఁ గుండపెంకులు, నాలుగు
మిగిలిన దక్షిణమున నాగ్నేయమునకు నడుమఁ గట్టెలు,
అయిదు మిగిలిన దక్షిణమున దేవతలు, ఆఱుమిగిలిన దక్షిణము
నకు నిర్మతిదిశకునడుమ బూడిదయు, ఏడుమిగిలిన నిర్మతిదిశను
శవస్థాపనము, ఎనిమిదిమిగిలిన నిర్మతికిఁ బడుమటకునడుమ
బొగ్గులు, తొమ్మిదిమిగిలిన బడుమటధాన్యము, పదిమిగిలినఁ
బడుమటకు వాయవ్యమునకు నడుమధనము, పదనొకొండుమిగి
లిన వాయవ్యమున తాలు, పండ్రెండుమిగిలిన వాయవ్యమునకు
నుత్తరమునకునడుమఁ గప్పలు, పదుమూడుమిగిలిన ఉత్తర
మున నావునెకములు, పదునాలుగు మిగిలిన ఉత్తరమునకు
నీశాన్యమునకు నడుమఁ గుక్కయెముకలు, పదునయిదు మిగి
లిన ఈశాన్యమున భూతములు, పదునారుమిగిలిన ఈశాన్యము
నకుఁ దూరుపునకునడుమ బిశాచసంస్థాపనమునుండును. వీనిలో
మంచి నెబ్బరలనెఱిగి యిండ్లుకట్టుకొనవలెను.

తే. రమణతో భూమి శోధించుసమయమునను

నిటుక తాఁబేలు బియ్యము నిసుముఁ గప్ప

తాళ్లు గోశృంగములుఁ గన్నఁ బ్రబలు భాగ్య

మనుచుఁ జెప్పిరి మునివర్యు లంబుజాక్ష!

61

భూమిని బరిశోధించునపు డిటుక, తాఁబేలు, బియ్యము,
ఇసుక, కప్ప, తాళ్లు, ఆవుకొమ్ములు కనుపించినయెడల
మంగళము.

క. కలహమగుఁ బెంకు లుండిన,

వెలిమిడి రోగంబు, పొట్టు వేదఱికము, బొ

గ్గులు మృత్యుఁ, గట్టె లగ్ని
జ్వలితము కులనాశనంబు శల్యము లభవా! 62

భూమిని బరిశోధింపఁ బెంకులు గనుపించినఁ గలహము,
బూడిద కనుపించిన రోగము, పొట్టున్న దారిద్ర్యము, బొగ్గు
లగుపడిన మృత్యువు, కట్టెలున్న నగ్నిబాధ, ఎముకలున్నఁ
గులనాశనము నగును.

—ॐ గృహోపరణమునకుండు వివిధజంతుశల్యములకు ఫలము. ॐ—

సీ. భూశోధనములేక పూనిగృహంబులు
గట్టిన నయ్యెడు నట్టి ఫలము
దెలిపెదఁ బశువులు గలిగియుండియు నింటఁ
బాడి లేకుండిన బాలుశల్య
ములు దూర్పుదెస నుండు; నిలవతులే ప్రొద్దుఁ
గోపంబుఁ జేసిన గుట్టమెముక
లాగ్నేయముననుండు నహరహంబునుజ్వర
తాపము లల్లిన దంతిశల్య
ములునుండు దక్షిణంబున ఋణంబులచేత
సుడివడియుండిన సూకరంబు
శల్యములుండు రాక్షసుని దిక్కున నప
మృత్యుఘోషంబులు మించెనేని
వృషభశల్యములుండు వెసఁ బశ్చిమంబునఁ;
గ్రామంబులోఁ బ్రజ ల్కలహమాడి
యూరువెళ్లుమటం చుఁ బోరినగార్దభ
శల్యముల్తారుత స్థలిని నుండు;

నర్థనాశనము ప్రత్యహము గల్గినమేష
 శల్యంబులుండు వై శ్రవణుదెసరు;
 బొరుగులెప్పుడు చాలఁ బోరుచునుండిన
 నీశాన్యమునఁ గుక్క యెముకలుండు;
 నింటను గలహంబు లేప్రాద్దు గలిగిన
 నట్టింటనుండును నరుని శిరము
 ఇది పరీక్షింపవలసిన నిట్టిచోట్ల
 నాలుజేనలు వెడలుపు నంతలోఁతు
 త్రవ్వయది తీసివేయఁ గర్తకులభించు
 నాయురారోగ్యభాగ్యంబు లంబుజాక్ష!

63

భూమిని పరిశోధింపక యిండ్లుకట్టినయెడల నగుఫలము
 అను తత్కారణములను దెలుపుచున్నాఁడు:—సశువులున్నను
 పాడిలేకుండునేని నిల్లుకట్టిన భూమియందుఁ దూరుపుదిక్కున
 శిశువులయెముకలుండును. ఇంటి యజమానునిపయి రాజెల్లపు
 డును గోపించుచుండిననాగ్నేయమునగుట్టపు టెముకలుండును.
 ఇంటిలోనివా రెల్లపుడుచురోగములతో నపయుచుండినయెడల
 దక్షిణమున నేనుఁగు నెముకలుండును. ఋణబాధగలిగియుండిన
 యెడల నైరృతిమూలను బందియెముక లుండును. అప
 మృత్యువు తఱచు సంభవించుచుండు నేని పడుమటఎద్దుఎముక
 లుండును. గ్రామములోనివారు జగడమాడియూరువెడలఁగొట్టఁ
 జూచినయెడల గాడిదయెముకలు వాయవ్యమున నుండును.
 ఎల్లప్పుడును ధనము నశించుచుండిన సుత్తరమున మేకయెముక
 లుండును. ఇరుగుపొరుగువా రెప్పుడును జగడమాడుచుండిన
 యెడల నీశాన్యమునఁ గుక్కయెముక లుండును. ఇంటిలోని

వారు నిరంతరముఁ బరస్పరము కలహించుచుండినయెడల నట్టింట మనుష్యుని తలపునుకయుండును. ఆయాబాధల పాలగు చుండువా రాయాదిక్కు నాలుజేనలవెడలుపు, అంతియపొడవు, అంతియలోతు త్రవ్వి అచ్చటనున్న ఆయాజంతువుల యెము కలను దీసివేసినయెడల నాబాధలు తొలఁగును.

— ౧౭ గుణావర్తనము. ౧౭ —

ఉ. వర్తిలు నేడుజేనలు దివౌకసగేహములన్ ధరన్ గుణా, వర్తనఁజేయ; బ్రాహ్మణనివాసము పణ్డెతి, రాజగేహముల్, స్ఫూర్తిగ నొప్పు, నైదిటను, బొందగు నాల్గిట వైశ్యసద్దముల్, గీర్తిదమాను మూఁడిట నొగిన్ బదసంభవగేహముల్ హరీ.

64

దేవాలయమునుగట్టుటకు నేడుజేనలలోతును బ్రాహ్మణుల యిండ్లుగట్టుటకు నాలుజేనలలోతును రాజులయిండ్లకు నైదుజేనలలోతును వైశ్యులయిండ్లకు నాలుగుజేనలలోతును శూద్రులయిండ్లకు మూడుజేనలలోతును గుణావర్తనము (Foundation) త్రవ్వవలయును.

— ౧౮ గుణావర్తనమునునింపుట. ౧౮ —

క. మునుపు గుణావర్తనఁ జే
సినఘాతము నించురీతిఁ జెప్పెద తాళ్లన్
తనరగ నిసుమును జలమును
నెనయఁగశాస్త్రోక్తమార్గ మిది వనజాతా!

65

గుణావర్తనమును మరలఁ బూడుచునట్టిరీతిని దెలుపుచున్నాను. ముందుత్రవ్వినగుంటయందు తాళ్లనుబజ్జపవలెను. తరువాత నిసుకపోయవలెను. అటుపయి నీరునింపవలెను. ఇట్లు

చేసి గుంటను పూడిచి దక్షిణోత్తరముల నెత్తుగనుండునట్లు చూచుకొనవలెను.

— ౨౭ జలగతిలక్షణము. ౨౭ —

సీ. అన్యగేహజలంబు లాత్మగేహమున క
 గణ్యమైవచ్చినఁ గలహమొదవుఁ
 దనయింటిలోనీళ్లు దగఁదూర్పు దెస నేఁగఁ
 బుత్రలాభంబెప్పుఁ బొసఁగఁజేయు
 నాగ్నేయమున నర్థహానిసంపాదించు
 బెరయుదక్షిణమున మృత్యుభయము
 రాక్షసేశుని దెస రాజభయం బగుఁ
 బశ్చిమంబునఁగీడు పత్నికొదవుఁ
 బవనుని దెస నష్టి పశువులకెప్పుడు
 ధనదుని దెసఁ గల్గు ధనసమృద్ధి
 శివునికోణమునను శివకరం బగునింట
 నింకెనేనిఁ బొసఁగ దిందిరేశ!

66

ఇరుగువారియింటినీరు తనయింటివై పుపారినఁ గల
 హముగలుగును. తనయింటినీరు తూరుపునకుఁబాటె నేనిఁ బుత్ర
 సంతతిగలుగును. ఆగ్నేయమునకుఁ బ్రవహించిన ద్రవ్యనాశన
 మగును. దక్షిణమునకుఁబాటిన మరణభయము గలుగును.
 నైరృతిదిశకుఁబోవునేని రాజువలన భీతి గలుగును. పడుమటి
 దెసకుఁబాటిన భార్యకుఁ జెటువగును. వాయవ్యదిశకుఁబాటినఁ
 బశువులకుఁ జేటుమూడును. ఉత్తరమునకుఁబోవునేని ధనలాభ
 మగును. ఈశాన్యమునకుఁబాటిన శుభములగును. ఇంటనే
 యింకునేని యమంగళమగును.

❖ వికాదశవర్ణపు. ❖

సీ. పదమెన్నిదిటఁ బెంచి పండ్రెంటఁ బాల్గొన్న

శేషంబు ధనమగు శ్రీనివాస!

శిఖి వసుసంఖ్యల శేషంబు ఋణమగు

నవగజశేషంబు నాయమగును

చెలువుగ ఋతుదిన శేషంబు తిథి యగు

నవసప్తశేష మెన్నఁదగు వార

మష్ట తారాశేషమగును నక్షత్రంబు

యుగయోగశేషంబు యోగమరయ

బాణపర్వత శేషంబు పరగుఁ గరణ

మంగ నవశేషమెన్నంగ నంశ యగును

తొమ్మిదియు నూటయిరువదిఁ దోచునాయు

వాయువప్తమ శేష మాశాధిపతులు.

67

ఇంటి యడుగు నిడుపును వెడలుపుతో గుణింపనగు
లబ్ధము, పదము, క్షేత్ర (ఫల)ము, ధ్రువము ననుపేరులఁ బరఁ
గును. అట్టి పదమును ఎనిమిదితోఁబెంచి పండ్రెంట భాగింపఁగా
మిగిలిన సుఖ్య ధనము; మఱియు నాపదమునే మూఁటఁబెంచి
యెనిమిదింటభాగింప మిగులుశేషము ఋణము; తొమ్మిదిటఁ
బెంచి యెనిమిదిట భాగింప మిగిలినది ఆయము; ఆఱింటఁ
బెంచి ముప్పదిట భాగింప మిగులునది తిథి; తొమ్మిదిచేఁ బెంచి
యేడింట పాలుగొన మిగులుసుఖ్య వారము; ఎనిమిదిచేత
గుణించి యిరువదియేడింట భాగింప నిలుచుశేషము నక్ష
త్రము; నాల్గింటఁబెంచి యిరువదియేడింట హరింప మిగులు
శేషము యోగము; అయిదుచేఁబెంచి యేడింట పాలుగొన

మిగులునది కరణము; ఆటుతో గుణించి తొమ్మిదిచేభాగింప నుండు శేషము అంశము; తొమ్మిదితోఁబెంచి నూటయిరువదితో హరింప మిగిలినది ఆయుస్సు; ఆయుస్సునే యెనిమిదిటభాగింప మిగులుసంఖ్య దిక్పతి అగును. ఇట్లు ధన ఋణాదులను పెంచి భాగింపఁగా శేషములేకుండునేని ధనము ౧౨, ఋణము ౮, ఆయము ౮, తిథి ౩౦, వారము ౭, నక్షత్రము ౨౭, యోగము ౨౭, కరణము ౭, అంశ ౯, ఆయువు ౧౨౦, దిక్పతి ౮ అని యెఱుఁగునది.

— ౧౧ ధనఋణములు. ౧౧ —

క. ధన మెక్కుడయిన ధనికుఁడు

ఋణ మెక్కువ యయినఁ గర్త ఋణవంతుఁడగున్
ధనఋణములు సమమయినను

వినుఁ డాదాయంబు కొలఁది వెచ్చము కృష్ణా! 68

ధనమధికము, ఋణము తక్కువ అయిన గృహపతి ధన వంతుఁ డగును. ఋణమధికము, ధనముతక్కువ అయిన అప్పల కాపగును. ధనఋణములసంఖ్య సమమయిన నాదాయము వ్యయము సమముగనుండును.

— ౧౨ ఆయములు. ౧౨ —

నీ. పద మెన్నిదింటిచే బాలుగొనిన శేష

మొక్కటైనను ధ్వజం బొనరుఁ గృష్ణ
రెంట ధూమంబు మూడింట సింహంబు నా
ల్లింటఁ గుర్కుర మయి నింట వృషము
ఖరమగు షట్కంబు, గజ మేడిటను గాక
మెనిమిది మిగిలిన నెఱఁగియుండు

నైంద్రదిశాదిగా నాయంబు లెన్నిది

కర్త లింద్రాది దిక్పతులు వరుస

హరియు గజమున నుండుఁ గేసరియు గజము

వృషము పయినుండుఁ దనయందె వృషభముండు

ధూమమునఁ దక్క నన్నిటఁ దొడరుద్వజము

నవలి వందందె తగుఁ జొరవన్యదిశల.

69

పదమును దొమ్మిదితోఁ బంచి యెనిమిదిటఁ బాలుగొన్న శేషమొకటి యయిన ధ్వజాయము; రెండయిన ధూమాయము; మూడయిన సింహాయము; నాలుగయిన శ్వానాయము; అయిదయిన వృషభాయము; ఆఱయిన ఖరాయము; ఏడయిన గజాయము; ఎనిమిదయినఁగా కాయము. ధ్వజాయమునకు నింద్రుడు; ధూమాయమునకగ్ని, సింహాయమునకు యముడు, శ్వానాయమునకు నిర్వతి, వృషభాయమునకు పరుణుడు, ఖరాయమునకు వాయువు, గజాయమునకుఁ గుబేరుడు, కాయమున కీశానుడు నధిపతులు. ఆయా యాయములను వానివాని యధిపతుల దిక్కులయందుఁ గట్టవచ్చును. మఱియు సింహాయము నుత్తరమునను, సింహగజాయములను బడుమటను, వృషాయమును బడుమటను మాత్రమును, ధ్వజాయము నాగ్నేయమునఁ దక్కఁ దక్కిన యన్నిదిక్కులనుగూడ గట్టవచ్చును. తక్కిన ఆయములను తమ అధిపతుల దిక్కులయందుమాత్రమే కట్టవచ్చును. ఇతరదిక్కులఁ గట్టరాదు.

శ. ధ్వజ సింహ వృషభ గజములు

నిజముగ వర్తిల్లు విప్రనృపగృహములకు

ధ్వజ వృషభ గజాయములు

రుజపాదజులకుఁ దగున్ సరోరుహనయనా!*

70

ధ్వజాయసింహాయములు బ్రాహ్మణులకును క్షత్రియులకును, వృషభాయగజాయములు వైశ్య శూద్రులకునుదగును.

చ. ధ్వజము కృతార్థతం జెలఁగుఁదద్దయు మృత్యువాసంగుధూమమున్, విజయము సింహ మెన్నఁ గడవెల్లనిరోగముఁ గుర్కురంబునన్, నిజ మగురాజ్యమావృషము నిత్యము దుఃఖము రాసభంబునన్, గజము శుభంబొనర్చు మఱి కాకము నిష్ఫల మంబుజాననా.

71

ధ్వజాయము గృహపతిని గృతార్థునిజేయును; ధూమాయము గృహపతికి మృతిని గల్గించును; సింహాయము విజయ

*ఒకానొక మాతృకయం దీక్రిందిపద్య మిచటగలదు. దీనికర్తము స్పష్టము.

సీ కమ్మరి కంచరి కమసాల కమ్మరి
యువజీవులకు ధూమ మొనరునెపుడు
నతిపరాక్రమవంతులకు నాయుదోపజీ
వులకు సింహాయము జెలువెసంగుఁ
జర్తకారకతురుష్కనవామిషాశన
పలల నిక్రయలకు నలరు శునము
బేహార్లు గొల్లలు...కృషికుల
కగువృషభాయంబు నవనిలాస
వేశ్యలకు నటకులకును వెలయుఖరము
సాలెవాండ్లుకుఁ జెట్లకు సామజంబు
నంత్యజాంబుష్ఠ రజకుల కగునుగాక
మఖిల పరంబులకు ధ్వజాయంబుశుభము.

మును గలిగించును; శ్వానాయము రోగమునుగలుగఁజేయును;
వృషభాయము రాజ్యమును గలిగించును; ఖరాయము దుఃఖ
కరము; గజాయము సౌఖ్యము నొసఁగును. కాకాయము నిష్ప్ర
యోజక మగును.

క. ప్రకృతమగు వేళ నాయము

నకుటిలమతి నిర్ణయింప నంగుళహీనా

ధికమయినఁ బూర్ణ ఫలమగు

సుకరం బగు నొండుగాదు సురపతి వినుతా! 72

అయములమాన మంగుళ మెక్కువయినను దక్కు
వయినను బూర్ణాయ ఫలమునే కలుగఁజేయును.

తే. ధ్వజమునకు మూఁడు ఋణ మాటు నిజము ధూమ

మునకు నొక్కటి హరికి నాల్గైనయు శునికి

నేడు గోసంఖ్య ఖరమున కెసఁగురెండు

గజమునకు నైదు వసు సంఖ్య కాకమునకు. 73

ఋణము ధ్వజాయమునకు మూఁడు, ధూమాయమున
కాటు, సింహాయమునకొకటి, శ్వానాయమునకు నాలుగు,
వృషభాయమున కేడు, ఖరాయమునకు రెండు, గజాయమున
కయిదు, కాకాయమున కెనిమిది యగును.

—ॐ తిథులు. ॐ—

ఆ. శుద్ధపాడ్యమయిన శోకంబు వాటిల్లు

రక్తదినములయిన రిక్తుఁ జేయు

దర్శయందుఁ బతికిఁ దప్పదు మృత్యువు

కడమదినములందుఁ గలుగు శుభము. 74

ఆయము తిథి శుద్ధపాడ్యమి గృహపతికి దుఃఖమును గలిగించును. చవితి నవమి చతుర్దశి అను రిక్తతిథులు దారిద్ర్యమును గలిగించును. అమావాస్య మృత్యువును గలిగించును తక్కినతిథులు శుభదాయకములు.

❖ వారములు. ❖

తే. శుక్రసోమవాసరములు శుభకరములు
బుధబృహస్పతి వారాల బౌసగు ధనము
సూర్యభౌములవారముల్ శోకకరులు
శనిదినము తస్కరభయంబు జలజనాభ! 75

ఆయముయొక్క వారములు శుక్ర సోమవారములయిన శుభముగలుగును; బుధగురువారములయిన ధనము గలుగును; సూర్యాంగారకవారము లయిన దుఃఖము గలుగును; శనివారముయిన దొంగలభయమును గలుగును.

❖ వారములకు గరణములు. ❖

తే. భానువాసరమాదిగాఁ బ్రబలునేడు
వాసరంబుల వర్తించు వణజి గరజి
పరగఁ దైతిల కౌలవబాలవములు
క్రమముతో బవభద్రలకరణములగు. 76

ఆదివారమునకు వణజి, సోమవారమునకు గరజి మంగళ వారమునకు దైతిల, బుధవారమునకు గౌలవ, గురువారమునకు బాలవ, శుక్రవారమునకు బవ, శనివారమునకు భద్రాకరణము అని ఏకాదశవర్గగణితసిద్ధము.

❖ నక్షత్రములు. ❖

సీ. రూపింప నశ్వని రోహిణి మృగశీర్ష
 లలపుష్య హస్త చిత్రానురాధ
 లారూఢిమై నుత్తరాషాఢవిష్ణువులే
 సరవి ధనిష్ఠయు శతభిషంబు
 లనఁదగునీతార లత్యుత్తమంబులు
 నుర్వి నార్ద్రపునర్వసూత్తరలును
 బరగజ్యేష్ఠోత్తరాభాద్ర రేవతులవి
 మధ్యమతారలు మఱియు భరణి
 వహ్నియాశ్లేషమఘలు పూర్వత్రయంబు
 నెలమి స్వాతివిశాఖమూలలను బదియు
 నధమతారలు నింద్యంబు లనఁగఁదగును
 వాస్తుసిద్ధాంతమార్గముల్వారిజాక్ష!

77

అశ్వని, రోహిణి, మృగశీర్ష, పుష్యమి, హస్త, చిత్ర, అనూ
 రాధ, ఉత్తరాషాఢ, శ్రవణము, ధనిష్ఠ, శతభిషము ననునీపదు
 నొకండు ఆయనక్షత్రము లుత్తమములు. ఆర్ద్ర, పునర్వసు,
 ఉత్తర, జ్యేష్ఠ, ఉత్తరాభాద్ర, రేవతి అను నీయాలు నక్షత్ర
 ములు మధ్యమములు. భరణి, కృత్తిక, ఆశ్లేష, మఖ, పుబ్బ,
 పూర్వాషాఢ, పూర్వాభాద్ర, స్వాతి, విశాఖ, మూల అను
 నీపది నక్షత్రములు నధమములు. ఇవి గృహనిర్మాణ కాలపు
 నక్షత్రములు కావు. ఏకాదశ వర్గగణితానుసారము ఆయ
 మునకుఁ జెందినవి.

❖ యోగములు. ❖

తే. వజ్రపరిఘవ్యతీపాత వైద్రుతులును
గండశూలాతిగండవిష్కంభములును
నరయ వ్యాఘాతమును నివి యశుభదములు
కడమయోగంబు లెల్లను గార్యసిద్ధి. 78

ఏకాదశవర్గగణితసిద్ధము లగుయోగముల వజ్రము, ఘరిఘ, వ్యతీపాతము, వైద్రుతి, గండము, శూలము, అతిగండము, విష్కంభము, వ్యాఘాతము అనుయోగము లమంగళములు. తక్కినపన్నెయు శుభకరములు.

❖ నక్షత్రయోగములు తత్ఫలము. ❖

తే. అశ్విహర్ష విధి బ్రీతి అదితిపాత
వైతృ శోభన హస్త శివద్వి దైవ
ధృతి నిర్భుతిశుభ విష్ణుస్పృధ స్వజాంఘ్రి
నైంద్రమును వార్ధిలోకధనాంశ లభవ. 79

అశ్వినికి హర్షము, రోహిణికి బ్రీతి, పునర్వసునకు వ్యతీపాత మఘకు శోభనము, హస్తకు శివము, విశాఖకు ధృతి, మూలకు శుభము, శ్రవణమునకు వృద్ధి, పూర్వాభాద్రకు నైంద్రము ననునవి యోగములు. ఈనక్షత్రములయొక్క యుయోగములకు ధనము నాలుగు, అంశ మూడునగును.

3. భరణి విష్కంభంబు పద్మారిసిద్ధియుఁ
బుష్యసౌభాగ్యముల్ పుబ్బ పరిఘ
చిత్త సుకర్తంబు మైత్ర సాధ్యంబు పూ
ర్వాషాఢగండంబు వసువుబ్రహ్మ

ఉత్తరాభాద్రయు నొనర వ్యాఘాతంబు
 నివి ధనమెన్నిదాతెన్ననంశ
 అగ్నియు వజ్రంబు నార్ద్ర యాయుష్మాను
 నహివరీయాను త్తరాతిగండ
 మనిలభము సిద్ధ మింద్రర్ష మొనర శూల
 ఉత్తరాషాఢ శుక్లంబు నుదకపతియు
 ధ్రువము రేవతి వైధృతి నివియు ధనముఁ
 బదియు రెండంశ తొమ్మిది పంకజాక్ష!

80

భరణికి విష్కంభమును, మృగశీర కు సిద్ధియు, పుష్యమికి
 సౌభాగ్యమును, పుబ్బకుఁ బరిఘము, చిత్రకు సుకర్తము, అనూ
 రాధకుసాధ్యము, పూర్వాషాఢకు గండము, ధనిష్ఠకు బ్రహ్మము,
 ఉత్తరాభాద్రకు వ్యాఘాతము ననునవి యోగములు. వీనికి
 ధన మెనిమిది, అంశ యయిదు నగును కృత్తికకు వజ్రము,
 ఆర్ద్రకు ఆయుష్మాన్, ఆశ్లేషకు వరీయాన్, ఉత్తరకు అతిగం
 డము, స్వాతికి సిద్ధము, జ్యేష్ఠకు శూల, ఉత్తరాషాఢకు
 శుభ్రము, శతభిషకు ధ్రువము, రేవతికి వైధృతి ననునవి
 యోగములు. వీనికి ధనము పండ్రెండు, అంశతొమ్మిది యగును.

—● కరణములు. ●—

క. మేలొదవును బవ బాలవ

కౌలవలైతులలు గరజి కడుమధ్యమ మే
 వేళను వణజియు భద్రయు
 వాలాయముఁ గానివంద్రు వసుదేవసుతా!

81

ఏకాదశవర్గగణిత సిద్ధములగు కరణములలో బవ,

బాలవ, తైత్తిల, కౌలవ లు త్తమములు. గరజి మధ్యమము
వణజిభ ద్రలు రెండును నెల్లపుడు నశుభదములు.

— అంశలు. ౧ —

ఆ. సారిది నష్ట వృద్ధి శుభదాహమృతిచోర
పుత్ర గోసమాజ పుష్టులందు
నలరు మూడు తొమ్మిదంశల శుభమొందు
హీనమగు పడంశ యెన్నఁ గృష్ణ!

82

నష్టాంశ, వృద్ధ్యంశ, ధ్రువాంశ, దాహాంశ, చోరాంశ,
పుత్రాంశ, గోధనాంశ, పుష్ట్యంశ అనునవి తొమ్మిది అంశలు.
వీనిలో మూడు తొమ్మిది యు త్తమములు. ఆఱవది యధమము.
తక్కినవి మధ్యమములు.

— ఆయాః పరిమాణ దిక్పరిఫలములు. —

సీ. అటుప దేండ్లకు నాయుపధికమై యున్నను
గర్తను భాగ్యసంకలితుఁ జేయు
హీనమైనఁ బతికి హానిప్రదంబగు
నింద్రుండు కామ్యార్థ మిచ్చు నెపుడుఁ
బవనమిత్రుండు వహ్ని భయము సంపాదించు
యముఁ డశుభంబుల నలరఁ జేయు
రాక్షసేశ్వరుండు శాత్రు వ భయం బొనరించు
పరుణదేవుండు పశుప్రదమొనర్చు
చంచలం బొనర్చు సరవి గంధవహుండు
ధనము నిచ్చు నెపుడు ధనదుఁ డరయ
శివుండు కీడుమీలుఁ జేయుఁ గావున నాయు
రధిపతులఫలంబు లవనిఁ గృష్ణ!

83

ఆయు స్పృటువది యేండ్లకు మించి యుండెనేని గృహ పతికి నై శ్వర్యము గలుగును, తగ్గియుండెనేని చెటుపుగలుగును.

ఇంద్రుఁ డధిపతియయిన నింటియజమానికి శుభమగును. అగ్ని యధిపతియయిన నింటికి నగ్ని భయము గలుగును. యముఁ డశుభఫలదుఁ డగును. నిర్వృతి శత్రుభయమును గలిగించును. వరుణుఁడు పశువులను బెంపొందించును. వాయువు స్థైర్యహానిఁ జేయును; కుబేరుఁడు ధనము నొసఁగును. శివుఁడు కీడును మేలును గూడ దెచ్చిపెట్టును.

— భూతకులలగ్నములు. —

మ. పదమున్ మూఁడిటఁ బెంచి యైదిటఁ దగ్గన్ భాగించి తచ్చేషసం, ఖ్యుఁ దగ్గన్ భూజల వీలిహోత్రమరుదాకాశాఖ్య తత్త్వంబులన్, గదియన్ భాగ్యము మోదమున్ మృతియు, శోకంబున్ దరిద్రత్వమున్, మది నూహించి గృహంబుఁ గట్టనగు సంతాన్యుల్ సురేశస్తూతా!

84

గృహముయొక్క పదమును మూఁటఁబెంచి యైదుతో భాగింపవలెను. శేషమొకటియైన భూతత్త్వము ఫలము భాగ్యము. రెండు మిగిలిన జలతత్త్వము. ఫలము సంతోషము. మూడు మిగిలిన నగ్నితత్త్వము. ఫలము మృత్యువు. నాలుగు మిగిలిన వాయుతత్త్వము. ఫలము దుఃఖము. అయిదు మిగిలిన నాకాశతత్త్వము. ఫలము దారిద్ర్యము.

ఆ. పదముఁ దొమ్మిదింట బాగుగా గుణియించి ప్రాణి నాలుగింట బాలుగొన్న

శేషసంఖ్య కులము సిద్ధంబు జనులకుఁ
గులముఁ గులముఁ గూర్పవలయుఁ గృష్ణ!

85

పదమును దొడ్డిదితో గుణించి నాలుగింట విభాగింపఁగా
నొకటిమిగిలిన బ్రాహ్మణకులము; రెండుమిగిలిన క్షత్రియకులము,
మూడు మిగిలిన వైశ్యకులము, నాలుగుమిగిలిన శూద్రకులము
నని యెఱుఁగునది. ఏకులమువారి కాకులమునే కూర్పవలయును.
ఎక్కువ తక్కువ కులములు పనికికావు.

—ॐ రాశ్యధిపతి, క్రూరసౌమ్య, వర్ణనిర్ణయము. —

సీ. అరయ సింహంబున కధిపతి సూర్యుండు
కర్కటకం బేలుఁ గమలవైరి
అజవృశ్చికంబుల కవనిపుత్రుండు భర్త
మిథునాంగనలకును బుధుండు విభుండు
అలర ధనుర్చీనములకర్త గురుండగు
వృషభతులలకును విభుండగుఁ గవి
నక్రకుంభములకు నాధుండు శని మఱి
రనికుజశనికేతు రాహు లెలమి
గ్రాహు, లితరులు సౌమ్యులు, గుగుడు కవియు
బ్రాహ్మణులు సూర్యభౌములు రాజకులము
చంద్రసౌమ్యులు వైశ్యులు శనియు శూద్ర
జాతిపాలకుఁ డనఁడగు సరసిజాతు!

86

సింహమునకు రవి, కర్కటకమునకు సోముండు, మేష
వృశ్చికములకంగారకుండు, మిథునకన్యలకు బుధుండు, ధనుర్చీన
ములకు గురుండు, వృషభతులలకు శుక్రుండు, మకరకుంభము
లకు శని అధిపతులు. సూర్యుండు, అంగారకుండు, శని, రాహు

కేతువులు క్రూరగ్రహములు చంద్రుడు, బుధుడు, గురువు, శుక్రుడు సౌమ్యగ్రహములు. గురుశుక్రులు బ్రాహ్మణులు; సూర్యంగారకులు క్షత్రియులు. చంద్రబుధులు వైశ్యులు, శని శూద్రుడు, ఆయాజాతి గ్రహము లాయాజాతివారికి దగును.

—● నవవర్గగణితవిధానము. ●—

సీ. ఇంటికై చేకొన్నయిల దీర్ఘబాహువుల్
వెలుపు హస్తములచే గలయఁబెంచి
నాగాగ్నినిధిగజ నవదంతిజలనిధి
పంచషట్కముల నేర్పడ గుణించి
యినదంతివారణదినశైలనక్షత్ర
యోగాద్రినిధులచే భాగశేష
మగుప్రతుల్లనఘణాయదివసవారతా
రామోగకరణాంశలాయెవరుస
నిదియ నవవర్ధవని పల్క విదితమగును
గణితమర్తంబుఁ దెలిసినఘచులు మదిని
వీటిఫలతారతమ్యము ల్వేదకవలయు
వాస్తుశాస్త్రమతం బిది వాసుదేవ!

87

ఇండ్లుకట్ట నిశ్చయించినభూమి నిడుపు వెడలుపులను గొలిచి వచ్చినసంఖ్యల నొండొంటఁబెంచ వచ్చినలబ్ధము పద మనఁబడును. పదసంఖ్య నెనిమిదితోఁ బెంచి పండ్రెండుతో భాగింప మిగిలినసంఖ్య ధనము. మూటఁ బెంచి యెనిమిదింట భాగింప మిగిలినసంఖ్య ఋణము. తొమ్మిదింటఁ బెంచి యెనిమిదింట భాగింప మిగిలినది ఆయము. ఎనిమిదిచేతఁ బెంచి ముప్ప

దిట భాగింప మిగిలినది తిథి. తొమ్మిదితోఁ బెంచి ఏడుతో భాగింప మిగిలినది వారము. ఎనిమిదిటఁ బెంచి యిరువదియే డింట భాగింప మిగిలినది నక్షత్రమగును. నాలుగుతో గుణించి యిరువదియేడుతో భాగింప మిగిలినది యోగము. అయిదింటఁ బెంచి యేడింట భాగింప మిగిలినది కరణము. (కరణములు పదు కొండుగాన, పదొకండుతో భాగింపవలెనని కొందఱిమతము.) ఆఱుతో గుణించి తొమ్మిదితో భాగింప శేషించినది యంశ యగును. ఈపద్ధతి గణితమునకు నవచర్యగణిత మని పేరు.

—ॐ పక్షార్థ గణిత విధానము. ॐ—

సీ. నిడుపువెడల్పుల నియతంబుగాఁ బెంచి
 యా లెక్క-పట్టపుట లటులనుంచి
 నా గాగ్ని నందాప్త నవరసంబులఁ బెంచి
 యర్క-ప్త వసుతారకాక్రనిధుల
 భాగింపఁగా నిల్వఁబడిన యాశేషముల్
 ధనమునొయంబులు దారకములు
 వారంశ లగుఁగాన వసుసతో సీరిత
 గణితజ్ఞులైనట్టి ఘనులు దెలిసి
 యిందుఁ దాంబులంబులు పొందుపఱిచి
 లగ్నసంపద ముండఁగ లలితముగను
 ఇండ్లుగట్టన శుభఫలం బిచ్చునెపుడుఁ
 బరఁగ పక్షార్థ మిదియగద్ర పరకజాతు!

88

ఇట్లు కట్టరలసిన నేల నిడివివెడలుపులనొండొంటఁ బెంచఁగా నచ్చిన లబ్ధము పదము. దాని నెనిమిదితోఁ బెంచి పండ్రెండుతో భాగింపఁగా నిలిచిన సంఖ్యధనము; మూడింటఁ బెంచి యెనిమిదిటఁ

బాల్గొనఁగా మిగిలినది ఋణము, తొమ్మిదితో గుణించి యెనిమిదితో భాగింపఁగా మిగులునది ఆయము; ఎనిమిదిటఁ బెంచి యిరువదియేడిట భాగింప శేషించునది సక్షత్రము; తొమ్మిదిట గుణించి ఏడుతో భాగింప మిగులునది వారము; ఆటిటఁ బెంచి తొమ్మిదిటఁ బాలుగొన మిగులునది యంశయగును. ఇది షడ్వర్గ గణితవిధానము. వీనితోపాటు తారాబల చంద్రబలములను, లగ్న శుద్ధిని జూచుకొని యిండ్లు కట్టిన శుభముచేకూరును.

తే. చనుఁ జతుర్దశవర్గలక్షణము లన్ని
గొదువవడునేనిఁ దగుఁ బదొకొండువర్గ
లవియుఁ బొసఁగమి నవవర్గ లరయ మేలు
తుదకు షడ్వర్గశుద్ధియేందొరకవలయు.

89

ఇండ్లఁ గట్టుటకుఁ జతుర్దశ వర్గ శుద్ధి యుత్తమోత్తమము. లేకున్న ఏకాదశవర్గ శుద్ధి చూడవలెను. అనియును లేమిని నవవర్గశుద్ధి వలయును. దానికిఁ దగ్గిన షడ్వర్గశుద్ధియైన వలయును. ఇం దేదియులేక యిండ్లుగట్టినఁ గీడుమూడును.

వ. తదనంతరంబ యర్వణక్రమము నిరూపించెద.

90

—ॐ అందుఁ గర్తృనక్షత్రనిర్ణయము. —

తే. ఆహవవ్యవహారభృత్యాలయముల
గ్రామమంత్రనృపాశ్రయకరణములకు
జన్మనక్షత్ర మర్థింపఁ జనదు వసుధ
నామతార ప్రశస్తంబు నరులకెల్ల.

91

యుద్ధమునకు వ్యవహారముఁజేయుటకు సేవకుల కిండ్లు గట్టుటకు, గ్రామములఁ గట్టుటకు గ్రామార్వణముఁ జూచుటకు

నని మతాంతరము.), మంత్రోపదేశమునకు, రాజులయిండ్లు
గట్టుటకు జన్మనక్షత్రము పనికిరాదు. నామనక్షత్రమునుబట్టి
మేలుశీర్ష నెఱుంగవలెను.

—ॐ స్థానబలమును జూచుపద్ధతి. ॐ—

సీ. కర్తనక్షత్రంబు గ్రామనక్షత్రంబు
నిలయనక్షత్రంబుఁ గలియఁ గూడి
గ్రహసంఖ్యఁ బొల్గొన్నఁ గడఁగి యొక్కటినిల్వ
ధనలాభ మొందించుఁ దత్పరికిని,
ధనహాని రెండున్నఁ దప్పదు, మూడున్న
క్షేమంబు, నాల్గుసంగ్రామమందు,
నయిదైన సుఖమగు, నాఱున్న రిపుభయం,
ఐదున్న నృపపూజ నెలమిఁ గాంచు
నష్టమంబున నాశనం బగును దొడ్డి
దయిన బహుధాన్యసంపద లవనిఁ గలుగు
ననుచు సీస్థానలక్షణం బెఱుంగవలయు
వాస్తువిదుల మతం బిది వారిజాతు!

92

అశ్వినిమొదలు గృహపతినక్షత్రమువఱకు లెక్కింప
వచ్చినసంఖ్యను, అశ్వినిమొదలు గ్రామనక్షత్రమువఱకు లెక్కింప
వచ్చినసంఖ్యను, అశ్విని మొదలు గృహనక్షత్రమువఱకు
లెక్కింప వచ్చినసంఖ్యను గలియఁగూడిన నగుమొత్తమును
దొడ్డిదితోఁ బొల్గొనవలెను. అట్లుచేయ శేషమొక్కటియున్న
ధనలాభము; రెండున్న ధననాశము; మూడున్న క్షేమము;
నాల్గున్న యుద్ధభయము; అయిదున్న సుఖము; ఆఱున్న శత్రు
భయము; ఏడున్న రాజపూజ; ఎనిమిదున్న నాశము; తొమ్మిది

దున్న ధాన్యలాభము గలుగును. ఇట్లు స్థానలక్షణ ఫలములను దెలిసి యిండ్లను గట్టికొనవలయును.

— తారాబలమును చెలియవిధము. —

నీ. గృహపతి తారాది గృహభాంతముగ నెంచి
 నిధిసంఖ్య భాగింప నిల్చునదియు
 నక్షత్రమొకటైన నాశంబు నొందించుఁ
 దగదు మూడవతార ధనముఁ జెఱచుఁ
 బంచమతారైనఁ బతి దుఃఖముంబొందు
 సప్తమతారైనఁ జాపు నిజము
 నవమతార యయిన నాశనంబొందించు
 సమతార లయినను సౌఖ్యమొసఁగుఁ
 బతికి గృహమునకిట్లు దంపతులరీతఁ
 జెలఁగి తారాబలంబు వీక్షింపవలయు
 నెవ్వరేనియుఁ చెలియక యిండ్లుగట్ట
 రాదుగావున నిద్ది మర్యాద కృష్ట!

93

గృహపతినక్షత్రము మొదలు గృహనక్షత్రము వఱకు
 లెక్కించి వచ్చినమొత్తమును తొమ్మిదిచేఁ బాలుగొనవలెను.
 శేషసంఖ్య తార యనఁబడును. ఆశేష మొకటియయిన గృహ
 పతికి నాశమును, మూడయిన ధనహాని అయిదయిన
 దుఃఖము, ఏడయిన మృత్యువు, తొమ్మిదయిన హాని గలుగును.
 సమ సంఖ్యలు మిక్కిలి మేలును జేకూర్చును. దంపతులకువలె
 గృహపతి గృహములకుఁ దారాబలము పొసఁగియుండవలెను.

—● నక్షత్రవేధ. ●—

సీ. ప్రకటింప నశ్విని భరణి కృత్తిక రోహి
 ణులకు జ్యేష్ఠానురాధలు విశాఖ
 వాయువుల్ శత్రువుల్, వరుసతో మఘపుబ్బ
 ఉత్తరహస్తల కుద్ధృతముగఁ
 బగలు పూషోత్తరాభాద్ర పూర్వాభాద్ర
 వరుణతారలు, మూలవారి విశ్వ
 గోవిందులకు సర్పగురువుల్ పునర్వసు
 శివులు వైరులు, త్వష్ట్రవసువులకును
 జగతి ననోన్యన్య శాత్రవంబగుఁ బురాణ
 నృపతి మనుభాసు సంజ్ఞల రిపులు దెలియ
 నగును వస్త్రాది నాల్గు మఘాదినాల్గు
 రమణ మూలాదినాల్గుతారకలు కృష్ణ!

94

అశ్విని, మఘ, మూలనక్షత్రము లాడుల గల్లు నాలుగేసి
 నక్షత్రములలో క్రమముగ తొలిదానికిఁ బదునెనిమిదవది,
 రెండవదానికిఁ బదునాఱవది, మూడవదానికిఁ బదునాలుగవది,
 నాలవదానికిఁ బండ్రెండవది యగు నక్షత్రములు వేధనక్షత్రము
 లని తెలిసికొనవలెను. అనగా అశ్వినికి జ్యేష్ఠ, భరణి కనూరాధ,
 కృత్తికకు విశాఖ, రోహిణికి స్వాతి వేధలు మఘకు రేవతి,
 పుబ్బ కుత్తరాభాద్ర, ఉత్తరకుఁ బూర్వాభాద్ర, హస్తకు శత
 భిషము వేధలు. మూలకు నాశ్రేష, పూర్వాషాఢకుఁ బుష్యమి,
 ఉత్తరాషాఢకుఁ బునర్వసు, శ్రవణమునకు నార్ద్రవేధలు. మృగ
 శీర్ష, చిత్త, ధనిష్ఠలకుఁ పరస్పరము వేధలు. ఇది తెలిసి నిర్దుష్ట
 ముగఁ జూచి యిండ్లు కట్టుకొనవలెను.

— గ్రహములశత్రుత్వమిత్రత్వములు. —

సీ. రవికాస్తు లిందుధరాసుతాంగీరసుల్
 శత్రువుల్ భార్గవశనులు చలచ
 శశిసఖు లినబుధుల్ శత్రులెవ్వరు లేరు
 కుజునకు రవిచంద్రగురులు హితులు
 షగబుధుడౌ సౌమ్యబంధువులవిశుక్తు
 లరి నిశాధీశుండు గురునిమిత్రు
 లాదిత్యశశిభౌము లహితులు బుధకవుల్
 మఱి కావ్యచుట్టముల్ మందబుధులు
 శత్రు లినచంద్రు లెన్నంగ శనికిఁ గూర్పు
 వారు బుధశుక్తు శౌదురు వైరులెలమిఁ
 జంద్రరవిలోహితాంగు లీసరణిఁ గడమ
 గ్రహములెల్లను సములు నిక్కంబు కృష్ణ!

95

సూర్యునకుఁ జంద్రుఁడు, అంగారకుఁడు, బృహస్పతి
 మిత్రులు; శుక్రుశనులు శత్రువులు. చంద్రునకు సూర్యుఁడు,
 బుధుఁడుమిత్రులు; శత్రువులులేరు. అంగారకునకు సూర్యుఁడు,
 చంద్రుఁడు, గురువు హితులు; బుధుఁడు శత్రువు. బుధునకు
 సూర్యుఁడు, శుక్రుఁడు మిత్రులు; చంద్రుఁడు శత్రువు. గురువు
 నకు సూర్యుఁడు, చంద్రుఁడు, అంగారకులు మిత్రులు; బుధుఁడు,
 శుక్రుఁడు శత్రువులు. శుక్రునకు శని, బుధుఁడు మిత్రులు;
 సూర్యుఁడు, చంద్రుఁడు శత్రువులు. శనికి శుక్రుఁడు,
 బుధుఁడు మిత్రులు; చంద్రుఁడు, సూర్యుఁడు, అంగారకుఁడు
 శత్రువులు. శత్రువులు మిత్రులుగాని గ్రహములు సములు.

—ॐ రాశ్యధీశ్వర శత్రుత్వమిత్రత్వఫలము. ॐ—

శా. అన్యోన్యంబగు మైత్రి సౌఖ్యముమృతంబన్యోన్యశత్రుత్వమన్యోన్యంబైన సమత్వముం దెవులు చెందున్ శత్రుమిత్రత్వముల్, జన్యంబౌ సమశాత్రునంబున మనస్తాపంబు సంధించు సామాన్యంబౌ సమమైత్రి ధీరులు మదిన్ భావించి చెప్పందగున్.

96

గ్రహముల పరస్పరమైత్రివలన మిగుల సుఖము గలుగును. పరస్పరశత్రుత్వమువలన మృత్యువు గలుగును. పరస్పరసమత్వమువలన రోగము గలుగును. శత్రుమిత్రత్వమువలనఁ గలహము గలుగును. సమశత్రుత్వమువలన మనస్తాపము గలుగును సమమైత్రివలన మధ్యమఫలము గలుగును.

—ॐ నక్షత్రగణములు. ॐ—

సీ. అశ్వని హృగశీర్ష హస్త పునర్వసు
శ్రవణ తనత్యనూరాధ పుష్య
వాయునక్షత్రము ల్వడి దేవగణములు
శతభిషాశ్రేష్ఠ విశాఖ చిత్ర
జ్యేష్ఠమూలమఘధనిష్ఠ కృత్తికలివి
రాక్షసగణము లార్ద్రాయును భరణి
బ్రహ్మాత్తరోత్తరా భాద్రోత్తరాషాఢ
పూర్వత్రయంబును భువిని మనుజు
గణములగుఁగాన వై రివర్గంబు దెలిసి
యాప్తగణములతోఁ జెందినట్టితార
నిండ్లు గట్టిన శుభముల నిచ్చు నెపుడుఁ
దెలియ కెవ్వరు గట్టిన వెలయ దభవ!

97

అశ్వినీ, మృగశీర్ష, హస్త, పునర్వసు, శ్రవణము, రేవతి అనూరాధ, పుష్యమి, స్వాతి ఇవి దేవగణము. శతభిషము ఆశ్లేష, విశాఖ, చిత్త, జ్యేష్ఠ, మూల, మఘ, ధనిష్ఠ, కృత్తిక ఇవి రాక్షసగణము. ఆర్ద్ర, భరణి, రోహిణి, ఉత్తర, ఉత్తరాషాఢ, ఉత్తరాభాద్ర, పుబ్బ, పూర్వాషాఢ, పూర్వాభాద్ర ఇవి మనుజగణము.

ఆ. దేవరాక్షసులకుఁ దీరని దుఃఖంబు

మనుజుడై వతములు మధ్యమములు

దైత్యమానవులకుఁ దప్పదు మృత్యువు

సమతగణములయిన సౌఖ్యమభవ!

98

దేవగణము రాక్షసగణము గలిసిన నధిక దుఃఖము గలుగును. మనుజుదేవగణములు గలిసిన మధ్యమము. దైత్యగణము, మానవగణము గూడిన మృత్యువు సంప్రాప్తించును ఏకగణము నందలి వయిన సుఖము గలుగును.

— గ్రహములవర్ణవిభాగము. —

తే. వృశ్చికకుశీరమీనముల్ విప్రజాతి

హరిధనుర్దేవములు క్షత్రియాన్వయంబు

వసుధ వృషమకరాంగనల్ వైశ్యజాతి

సారిది తులకుంభయుగ్మముల్ శూద్రజాతి.

99

వృశ్చికము, కర్కటకము, మీనము ఇవి బ్రాహ్మణ జాతివి, ధనుర్దేవ సింహములు క్షత్రియజాతివి. వృషభము, కన్య, మకరము ఇవి వైశ్యజాతివి. తుల, మిథునము, కుంభము ఇవి శూద్రజాతివి.

ఆ. అధికజాతివారి కథమసంగతి మేలు
అధములకును బొసంగ దధికజాతి
సమతవర్ణమయిన సమ్మతంబగు నాల్లు
కులములకును దంపతులకుఁ బోలె.

100

అధికజాతి అధమజాతి కూడిన మేలగును. అధమజాతి కధికజాతిపొందు పొసంగదు. ఏకజాతిలోనివానికి బరస్పరము పొసంగియుండును. గృహరాశి యేజాతిదయిన నాగృహ మా జాతివారికి, దక్కువజాతులవారికి దగునని తెలియునది పై జాతులవారికి దగదు.

—● నక్షత్రయోనికూటము. ●—

సీ. అశ్వని శతతార లశ్వము ల్స్వతిహ
స్తలు మహిషంబులు సరవితోడ
నలరుఁ బూర్వాభాద్ర యాధనిష్ఠయు హరుల్
భరణి రేవతు లవి కరులు దలఁచ
నభిజిత్తు మఱి యుత్తరాషాఢ ముంగిసల్
రోహిణిమృగశిర్ష రూఢినహులు
నరసుతాశ్రేష పునర్వసు ల్పిల్లులు
మొగి మఘు పుబ్బలు మూషకములు
సరవి బూర్వాషాఢ శ్రవణంబుఁ గోతులు
పుష్యకృత్తిక లజంబులు ధరిత్రిఁ
దనర విశాఖ చిత్తలు పెద్దపులు లుత్త
రోత్తరాభాద్రలు నొగి సురభులు
మూలయు సార్ద్రయు లీలతో శునకముల్
జ్యేష్ఠానురాధలు చెలఁగ లేళ్లు

వాస్తు—5

మొదలఁ జెప్పిన ఋక్షములకు యోనులు పోతు
 లవలఁ జెప్పినవెల్ల నగును బెంట్లు
 హయము నెనుము హరియు హస్తీ ముంగిస పాము
 నోతు మూషకంబు కోతి మేక
 పులియు నావు శునకమును లేడి వైరిప
 ర్గంబు కూడదండ్రు కమలనాభ!

101

అశ్వినీ శతభిషములు గుఱ్ఱములు; స్వాతి హస్తలు
 నెనుములు; పూర్వాభాద్రధనిష్ఠలు సింహములు. భరణి రేవతు
 లేనుఁగులు. అభిజి దుత్తరాషాఢలు ముంగిసలు. రోహిణి మృగ
 శీర్షలు సర్పములు. ఆశ్లేష పునర్వసులు పిల్లులు. మఘ పుబ్బ
 లేలుకలు. పూర్వాషాఢ శ్రవణములు కోతులు. పుష్యమి
 కృత్తికలు మేకలు. విశాఖ చిత్తలు పులులు. ఉత్తరోత్తరా
 భాద్ర లావులు. మూల ఆర్ద్రలు కుక్కలు. జ్యేష్ఠాసురాధలు
 జింకలు. ఈజంటలలో మొదటిది పురుషయోని. రెండవది
 స్త్రీయోని యని తెలియునది. ఈజాతులలో గుఱ్ఱమునకు నెను
 మునకు, ఏనుగునకు సింహమునకు, ముంగిసకుఁ బామునకు,
 పిల్లికి నెలుకకు, కోతికి మేకకు, ఆవుకుఁ బులికి, కుక్కకు
 లేడికిఁ దీరనివైరము. కావున గృహనక్షత్రమునకు, గృహపతి
 నక్షత్రమునకుఁ బొందియుండఁ జూచుకొని యిండ్లు కట్టుకొన
 వలెను.

క. గృహమైత్రీ మహీసురులకు
 మహిపతులకు గణముమైత్రీ మఱి వైశ్యులకుఁ
 విహితమగు వర్ణమైత్రీయు
 సహజము శూద్రులకు యోనిసంగతి కృష్ణా!

102

బ్రాహ్మణులకు గ్రహమైత్రి పొసఁగినఁజాలును. క్షత్రియులకు గణమైత్రి పొసఁగియుండవలెను. వైశ్యులకు వర్ణమైత్రి పొసఁగియుండవలయును. శూద్రులకు యోనిపాంతనము గుడిరియుండవలెను.

— మాసక్రమవాస్తుపురుషస్థితి. —

సీ. ఉర్వి భాద్రపదాశ్వయుజకార్తికంబుల
 నలవాస్తు ప్రాగ్విశఁ దలగఁజొను
 మార్గశీర్షపుష్యమాఘమాసంబుల
 దక్షిణశీర్షుడై తనరి యుండు
 వరుస ఫాల్గునచైత్రవైశాఖములయందు
 బడమటి తలగడబన్వళించు
 ఘనత జ్యేష్ఠాషాఢకృత్తవాణంబుల
 నుత్తరశీర్షుడై యుండు నెపుడు
 వామశాయి యిగుఁచు నర్థించు నిరతంబు
 నతనిదృష్టిపథమునందు నిండ్లు
 గట్టిరేని మృణియు ఘనరోగములఁ జెందు
 శిరమునందు వెనుక సిరులు కృష్ణ!

103

భాద్రపదాశ్వయుజకార్తిక మాసములయందు వాస్తుపురుషుఁడు తూర్పుదిక్కున దల నుంచుకొని పరుండును. దృష్టి దక్షిణపువైపున నుండును. మార్గశీర్షపుష్యమాఘమాసములయందు దక్షిణపుదిక్కునఁ దల నుంచుకొని పరుండును. పడమర దృష్టిపాటును. ఫాల్గునచైత్రవైశాఖములయందుఁ బడమరతలనుంచుకొని పరుండును. దృష్టి ఉత్తరమునకుఁ బాటును. జ్యేష్ఠాషాఢ కృత్తవాణమాసములయందు ఉత్తరపుదిక్కునఁ దల

నుంచుకొని పరుండును. దృష్టి తూరుపునకుఁ బాటుచుండును. ఏదిక్కునఁ దలనుంచుకొనినను ఎడమవైపున కొత్తిగిలి పరుండును. కావున నతనిదృష్టి పాటుప్రదేశమునను, కాళ్లవైపునను ఇండ్లుగట్టిన మృత్యువు, రోగము సంప్రాప్తించును. తలవైపునను, వెనుకవైపునను గట్టినయెడల సంపదలు గలుగును.

సీ. కన్యను దుల వృశ్చికమునందుఁ దూరుపు
 శిరముగ నావాస్తుపురుషుఁ డుండు
 మఱి ధనుర్తకరకుంభములందు దక్షిణ
 మాళియై నిద్ర నెమ్మది వసించు
 మేటిగా నామీనమేషవృషంబులఁ
 బడమరతలగడఁ బవ్వళించు
 గణుతింప మిథునకర్కటసింహములయందు
 నుత్తరశీర్షుడై యుండు నెపుడు
 ఎడమప్రక్కఁ గ్రిందుపడఁగఁ బర్యంకుడై
 దృష్టి పదములందు దీటుకొల్పు
 నిట్టిలక్షణంబు లెఱిగి గృహంబులు
 గట్టఁ గార్యసిద్ధి కమలనాభ!

104

వాస్తుపురుషుఁడు కన్యా, తుల, వృశ్చికసంక్రాంతుల యందుఁ దూరుపున తలనుంచుకొని యెడమప్రక్కకుఁ దిరిగి పడమరఁ జూచుచుఁ బరుండును. ధనుర్తకరకుంభసంక్రాంతుల యందు దక్షిణపుఁదలనుంచుకొని ఎడమప్రక్కకొత్తిగిలియుత్తరమును జూచుచుఁ బరుండును. మీన మేష వృషభ సంక్రాంతులయందుఁ బడమరతలగాఁ దూరుపుప్రక్కఁజూచుచు నెడమ వైపునకుఁ దిరిగి పవ్వళించును. మిథునకర్కటకసింహసంక్రాంత

తలయం దుత్తరపుదిక్కునఁ దలనిడి వామభాగమునకుఁ దిరిగి పక్షిణము నుగాంచుచు శయనించును. దృష్టి అతనిపాదములపయి నుండి ఆయాదిక్కునకుఁ బ్రసరించును. (గాన నతని పాదము లున్నదిక్కుల వాకిలి నేరుపరచుట శ్రేయము.)

❖ వాస్తుపురుషుని నాభిస్థాననిర్ణయము. ❖

తే. భవనమానంబుఁ దొమ్మిదిపాళ్లు చేసి
నడిమిభాగంబు మూడు నేర్పడఁగఁ జేసి
పాదములవైపునకు రెండుపాళ్లు విడువ
నిలుచుభాగంబు నాభియకా నియతిఁ గృష్ణ! 105

ఇంటియొక్క నిడివిని గొలిచి దానిని దొమ్మిదిపాళ్లు చేసి, అందు నడిమిపాలిని మఱల మూడుగ భాగించి వానిలో రెండుపాళ్లను బాదములవైపునకుఁ ద్రోయ నిలిచిన మూడవ పాలు వాస్తుపురుషునినాభిస్థాన మగును.

❖ ఘాతఫలనిర్ణయము. ❖

ఆ. తలను ఘాతమయినఁ దండ్రి మృతుం డగుఁ
బాదయుగళియందుఁ బత్ని నొచ్చు
ముఖము వీపులందు మొగి రోగభయము లాఁ
గుఱియందు సిరులు గూర్చు గృష్ణ! 106

వాస్తుపురుషుని శిరముపయిఁ ద్రవ్వినయెడలఁ దండ్రి మరణించును. పాదములపయి ద్రవ్విన భార్యకుఁ జేటగును. ముఖమునను, వీపునను ద్రవ్విన, రోగము భయము గల్గును. కడుపుపయిఁ ద్రవ్వినయెడల సంపదలు గలుగును.

క. పంచాంగశుద్ధతిథిని ను

దంచితగతిఁ దనకుఁ జంద్రతారాబలముల్

గాంచి పతి స్థపతినిఁ బూ

జించి వనంబునకుఁ బనువఁ జెన్నగుఁ గృష్ణా!

107

తిథి, వారము, నక్షత్రము, యోగము, కరణము లెస్సగా నున్న దినమున గృహపతి దనకుఁ జంద్రబలము, తారా బలము సరిగాఁ జూచుకొని వడ్రంగిని బూజించి యిండ్లు గట్టుటకు దారువులను దెచ్చుటకయి వనమునకుఁ బంపవలెను.

తే. బహుళపంచమి మొదలుగాఁ బరగ నైదు

దినములను ఖండితములైన ఘనకుజములు

పుప్పి గొనవండ్రు రోహిణి యొప్పెనేనిఁ

దుష్టులేనియుఁ బుచ్చ వద్భుతము కృష్ణ!

108

బహుళపంచమి మొదలుకొని యైదుదినములయందు నఱకిన వృక్షములు పుచ్చవు. ఆదినములయందు రోహిణినక్షత్రము కూడినదినము శ్రేష్ఠము. ఆనాఁడు నఱకిన తుమ్మచెట్లయినను పుప్పిని జెందవు.

తే. బనరఁ గృత్తికయం దర్కుఁ డుండెనేని

శ్రవణనక్షత్రమునఁ గుంభరాశి శుక్రుఁ

డుండెనేనిఁ దరుచ్చేద మొప్పదండ్రు

మున్ను నఱకినవైనఁ దేబొసఁగ దధిప!

109

కృత్తికానక్షత్రమున రవియున్నపుడును శ్రవణనక్షత్రమునను, కుంభరాశిని శుక్రుఁ డున్నపుడును మ్రానులను నఱకఁజనదు. మున్ను నఱకినవానినిఁగూడఁ గొనిరాఁగూడదు.

తే. శ్రవణపూర్వక పంచనక్షత్రములను
నిల మఘాదిగ నై దుతారలను గూడి
నలినరిపుఁ డున్నవృక్షముల్ నలుకరాదు
మున్ను నలుకినవైనఁ దేబొసంగ దభవ!

110

శ్రవణము, ధనిష్ఠ, శతభిషము, పూర్వాభాద్ర, ఉత్తరా
భాద్ర, మఘ, పుబ్బ, ఉత్తర, హస్త, చిత్త అను నీనక్షత్రముల
యందుఁ జంద్రుఁ డుండుకాలమున వృక్షములను ఖండింపఁ
గూడదు. అంతకుఁబూర్వము ఖండించినవానినేనియు నాదిన
ములఁ గొనిరాఁగూడదు.

— వృక్షనక్షత్రములు. —

సీ. అశ్వినిమొదలుగా నగునష్టవింశతి
తారలవృక్షముల్ దినగు ముష్టి
యుసిరిక మేడి పెంపొందు నేరెడు చంద్ర
వనచంద్ర వెదురును మొనయు రావి
నాగకేశరము చెన్నగు మట్టి మోదుగు
జివ్వి యంబాళంబు సొంపుతోడ
వెలయ మారెడు మద్ది ములువేము పొగడయు
నీరుమద్దియు వేగి నిమ్మ పనస
జిల్లేడును జమ్మి కానుగు చెల్వమైన
మామిడియు వేము నిప్పయు మనఁదలంచు
నరులు దమతారకుజములు నలుకరాదు
సలలితంబుగఁ బూజింపవలయుఁ గృష్ణ!

111

ముష్టికి నశ్విని, ఉసిరికకు భరణి, అత్తికి కృత్తిక, నేరే
డునకు రోహిణి, చంద్రకు మృగశీర్ష, వనచంద్ర కార్ద్య,

వెదురునకుఁ బునర్వసు, రావికిఁ బుష్కమి, నాగకేసరమున
కాశ్లేష, మఱ్ఱికి మఖ, మోదుగునకుఁ బుబ్బ, జువ్వికి నుత్తర,
అంబాశమునకు హస్త, మారేడునకుఁ జిత్త, మద్దికి స్వాతీ,
ములువేమునకు విశాఖ, పొగడ కనూరాధ, నీరుమద్దికి జ్యేష్ఠ,
వేగికి మూల, నెమ్మికిఁ బూర్వాషాఢ, పనస కుత్తరాషాఢ, జిల్లే
డునకు శ్రవణము, జమ్మికి ధనిష్ఠ, కానుగునకు శతభిషము,
మామిడికిఁ బూర్వాభాద్ర, వేచకు నుత్తరాభాద్ర, ఇప్పకు
రేవతి నక్షత్రములు కావున నిల్లుకట్టుకొనునాతఁడు తననక్ష
త్రముయొక్కవృక్షమును నటుకరాదు. వానినిఁ బూజింప
వలెను.

క. భరణిక్ గృహపతితారకు

నరినక్షత్రద్రుమంబు నరియోనికుజం

బరుదుగ యోగ్యము గావని

పరిహరణీయములు శాస్త్రపద్ధతిఁ గృష్ణా!

112

ఇల్లుకట్టుకొనునాతని నక్షత్రమునకు శత్రునక్షత్రము
యొక్క వృక్షము పనికిరాదు. అనఁగా అశ్వినికి సీరుమద్ది, భర
ణికి బొగడ, కృత్తికకు ములువేము, రోహిణికి మద్ది, మఖకు
ఇప్ప, పుబ్బకు వేచ, ఉత్తరకు మామిడి, హస్తకు కానుగు,
మూలకు నాగకేసరము, పూర్వాషాఢకు రావి, ఉత్తరాషాఢకు
వెదురు, శ్రవణమునకు పనచండ్ర, మృగశీర్షకు మారేడు,
చిత్తకు జమ్మి, ధనిష్ఠకు చండ్ర శత్రువృక్షములు స్వాతీహస్తలకు
ముష్టికానుగులు, భరణిరేవతులకు మావిడిజమ్ములు, రోహిణి
మృగశీర్షలకు పనస, మఘపుబ్బలకు నాగకేసరము వెదురు,
పుష్యమి కృత్తికలకు నెమ్మిజిల్లేడులు, ఉత్తర ఉత్తరాభాద్రలకు

ములువేము మారేడులు, జ్యేష్ఠానురాధలకు వేగివనచంద్రులు
శత్రుయోనులు. ఇవి పనికిరావు. *

ఉ. తేనెలు వెట్టుమ్రాకులును, దేవరమ్రాకులు, రచ్చమ్రాకు
లున్, మోనులు నిల్చుమ్రాకు, లొరమ్రాకులు, మూలిక
లున్నమ్రాకులున్, నేనుగుం గట్టుమ్రాకులును నెక్కువ
తీవలు చుట్టుమ్రాకులున్, మానుగ వీర్లమ్రాకులును
మంచివికావు గృహంబుఁ గట్టఁగన్. 113

తేనెపెరలు పెట్టినచెట్లును, దేవతలపేరున నున్నమ్రాను
లును, పదిమంది క్రిందఁగూర్చుని వ్యవహారములుచేయు వృక్ష
ములును, మునుల కావాసములగుమ్రాకులును, ఒండొంటి
నొరసికొనుచున్నచెట్లును, పైన మూలికలు మొలిచియున్న

* ఒకవ్రాతమాతృకయం దీచోట నీక్రిందిపద్య మున్నది.—

సీ. పెడపట్టయైనవి (పెగపట్టులైనవి) పెటికిరాలినయవి

నిలువట్టివైనవి నీళ్లదరివి

పూచికాచెడునవి పుప్పిపట్టినయవి

గుల్మవక్రంబులు గూళ్లుగలవి

గ్రంధులుగలయవి గాలిచేబడినవి

తెలియరానట్టివి తెగులు (తొలుగులు) గలవి

పాడిండ్లలోనివి పాలున్నయవియును

పిడుగులుపడినవి పెనఁచినవియుఁ

బధికులకు నుండ నీడయై ప్రబలినవియు

భూతనిలయంబు పుట్టపైఁ బుట్టినవియు

నర్థదగ్గంబు లైనట్టి యవనిజములు

గొలుకు రా వందు రార్యులు గోపలిక!

మ్రానులును, వనుగులను గట్టివేయువృక్షములును, తీగలు
చుట్టుకొనియున్నచెట్లును, క్రింద వీరులప్రతిమలను నిలిపిన
మ్రానులును ఇండ్లుకట్టుటకుఁ బనికిరావు.

సీ. తాండ్ర గుంపెనచిల్ల తపసిబూరుగువేగి

జీడి వావిలి ముష్టి మేడి తాడి

అగిసె యేరండంబు నారె పచ్చారెయు

రేల పొలికిపల్లరేను చిగిరె

మట్టి మోదుగు జువ్వి మామిడి జెము డిప్ప

చెన్నంగి యుసిరిక చింత వెలగ

ఊడిగ సోమింద యుప్పి తంగేడు నేలు

మద్దిరావులు పెద్దమాను వేము

నన్యఖండితంబు లారయ శల్యంబు

లెలమి దోరెములును గలవి వలదు

ఖదిర మొకటి దక్కఁ గంటక ద్రుమములు

నిందితములు శాస్త్రనియతఁ గృష్ణ!

114

తాండ్ర, గుంపెన, చిల్ల, తపసి, బూరుగు, వేగి, జీడి,
వావిలి, ముష్టి, అత్తి, తాడి, అగిసె, ఆముదపుఁజెట్టు, ఆరె,
పచ్చారె, రేల, పొలికి, పల్లరేను, చిగిరె, మట్టి, మోదుగు,
జువ్వి, మామిడి, జెముడు, ఇప్ప, చెన్నంగి, ఉసిరిక, చింత,
వెలగ, ఊడుగు, సోమింద, ఉప్పి, తంగేడు, ఏలుమద్ది, రావి,
పెద్దమ్రాను, వేచ, పరులునటికినవి, పట్టలూడినవి, దోనెలు
వాటినవి, చండ్ర తప్పఁ దక్కినముండ్లుగలమ్రానులు నిండ్లకుఁ
బనికిరావు.

ఆ. మ్రానుఁ గాటువెట్ట మాంజిష్ఠ కలరవ
తైలగుడపిశంగనీలకపిల
కాంతులున్నఁ గప్పగౌళితేలును తాయి
యుడుముఁ బాము నెలుక నుండుఁ దగవు.

115.

వృక్షమును ఖండించుటకయి కాటువెట్టినపుడు మాం
జిష్ఠవర్ణము గనుపించునేనిఁ గప్పయు, కలరవ (చిత్ర) వర్ణము
గనుపించునేని బల్లియు; తైలవర్ణము గనుపించునేనిఁ దేలును,
బెల్లపురంగు గనుపించునేని తాయియు, పింగళవర్ణము గనుపి
ంచునేని నుడుమును, నీలవర్ణము గనుపించునేనిఁ బామును,
కపిలవర్ణము గనుపించునేని నెలుకయు నుండును. ఇట్టిమ్రాను
లతో నిండ్లు గట్టరాదు.

క. భూజములు నటకుతటి వి

భ్రాజితముగ దక్షిణమునఁ బశ్చిమమున బల్
రోజుచుఁ బడిననుఁ గీడగు

రాజితముగఁ దూర్పు నుత్తరముల సుఖంబుల్.

116.

నటికినచెట్లు దక్షిణమునకుఁగాని, పడుమటకుఁగాని,
ధ్వనిచేయుచుఁ బడునేని చెటుపు గలుగును. తూర్పునకుఁగాని,
ఉత్తరమునకుఁగాని వ్రాలినయెడల మేలగును.

— గ్రహములగు వృక్షములు. —

ఆ. చండ్ర బట్టకడిమి జందనంబినుమ్మి

వెలమ (గ) వేప (యేపి) తేకు వెదులు వ (కొ) డిస

కాస్తు రుద్రగణము కడిమి మ్రొక్కము బిళ్లు

నిట్టిదారుసమిలి యిండ్లకలరు.

117.

చంద్ర, బట్టకడిమి, రుద్రగణము, చందనము, ఇనుమద్ది,
వెలమ (గ); వేచ (ఏపి), శేకు, వెదులు, వడిస, కొడిసె-
కొడిది, కానుగు, రుద్రగణము, కడిమి, మ్రొక్కము, బిళ్లు
ఈమ్రాను లిండ్లుకట్టుటకుఁ బినికివచ్చును.

— శంకు స్థాపనము. —

శ. మొదలక శంకుస్థాపన
విదితంబుగఁ జేసి వలయువేళల మనుజుల్
విదితముగ నిండ్లుగట్టినఁ
దుది నేదోషములు నెపుడు దొరకొనవెందుక. 118

ఇండ్లు కట్టఁగోరువారు తొలుదొలుత శుభలగ్నమున
శంకువును స్థాపింపవలయును. తరువాత నచ్చట నిండ్లను గట్ట
వలెను. అట్టులయిన దోషము లెవ్వియుఁ జూసఁగవు.

తే. శంకుసంస్థాపనము సేయుసమయ మెన్న
శుక్లపక్షము సర్వదా శోభనంబు
నంద రిక్తలు దర్శయు నష్టకరులు
సౌమ్యగురు శుక్రవారముల్ సౌఖ్యదములు. 119

శంకువును స్థాపించుటకు శుక్లపక్షము మంచిది (కృష్ణ
పక్షము మంచిదికాదు.) నందలిధులయిన పాడ్యమి షష్ఠి ఏకా
దశి, రిక్తతిధులయిన చవితి, నవమి, చతుర్దశి ఈయాతిధుల
యందు, నమావాస్యయందును శంకువును స్థాపింపఁజనదు.
బుధగురుశుక్రవారములు సౌఖ్యకరములు.

తే. శతభిషక్కువణోత్తరాషాఢహస్త
రేవతినాతిరోహిణిమృగశిరాశ్వి

చిత్రపుష్కోత్తరాదితిమిత్రవసువు
లలరు నిర్వేధలై శంకు నిలుపుతఱిని. 120

శతభిషము, శ్రవణము, ఉత్తరాషాఢ, హస్త, రేవతి, స్వాతి, రోహిణి, మృగశీర్ష, అశ్విని, చిత్ర, పుష్యమి, ఉత్తర, పునర్వసు, అనూరాధ, ధనిష్ఠ, ఈపదునైదునక్షత్రములయందు శంకుస్థాపనము శుభకరము. ఈనక్షత్రములు నిర్వేధలు.

తే. తలఁప దగ్ధజ్వలితధూమితములఁ దెలిసి
వ్యాధి నిర్జీవ జీవపర్యాయ మెఱిఁగి
మంచినక్షత్రములు విచారించి శంకు
నిలుపవలయును శాస్త్రోక్తనియతిఁ గృష్ణ! 121

దగ్ధతారలు, జ్వలితతారలు, ధూమితతారలు, రోగతారలు, నిర్జీవతారలు, జీవతారలు అను నీభేదములను జక్కగాఁ దెలిసికొని మంచినక్షత్రములయందు, అనఁగా జీవనక్షత్రములయందు శంకుస్థాపనము చేయవలెను.

❀ దగ్ధజ్వలితధూమితతారలు. ❀

తే. క్రూర ఖేటాదులకొ ముక్తతారకములు
క్రూర ఖేటము లున్నట్టి తారకములు
క్రూరులకు ముందఱను నిల్పుతారకములు
దనరు దగ్ధజ్వలితధూమితములు కృష్ణ! 122

క్రూరగ్రహము లుండి విడిచిపెట్టిన నక్షత్రములు దగ్ధనక్షత్రములు, క్రూరగ్రహము లున్ననక్షత్రములు జ్వలితనక్షత్రములు, వానికిముందునక్షత్రములు ధూమితనక్షత్రములు.

❖ జీవనిరీవరోగ తారలు. ❖

క. కమలహితుఁ డున్ననక్ష.

త్రము మొదలుగ సప్తసంఖ్యతారలు నిర్జి

వములగుఁ బండ్రెండు సజీ

వములగుఁ దొమ్మిదియు రోగపంతము లభవా!

123

సూర్యుఁ డున్ననక్షత్రము మొద లేడు నిర్జీవతారలు.
తరువాతి పండ్రెండుసజీవములు, ఆవలి తొమ్మిది రోగతారకలు.

తే. దగ్ధముల దగ్ధమగు, జ్వలితములఁ బోరు,

ధూమితంబుల లేమిఁ జెందును, రుజాఁప్తి

వ్యాధితారల, నిర్జీవభములఁ గీడు

జీవతారల సుఖము లక్ష్మీనివాస!

124

దగ్ధనక్షత్రములయందు శంకుస్థాపనము చేసినయెడల నిండ్లు కాలిపోవును. జ్వలితనక్షత్రములందయినఁ గలహము గలిగియుండును. ధూమితములందయిన దారిద్ర్యము సంభవించును. రోగనక్షత్రములందయిన వ్యాధిబాధ యగును. నిర్జీవనక్షత్రములందయిన చెలుపు గలుగును. జీవతారకములందయిన సౌఖ్యములు చేకూరును.

❖ గృహకర్ణికాచక్రము. ❖

శ్లో. లింగత్రయాకృతి లిఖయించి యడ్డరే

ఖలు నాల్గునందిడి క్రమముతోడ


అశ్వినాదిగఁ దారలన్ని యుండఁగ వ్రాసి

యుడురాజు నేరేఖ నుండునందు

నాచిత్వం దుండిన నగ్నిభయంబగు
 మేదిసీసుతుఁ డున్న మృత్యుభయము
 బుధుఁడున్న రోగముల్ పుట్టించు గురుఁడున్న
 భాగ్యహీనులఁజేయు భార్యవుండు
 కలహమొదవించు శనియుఁ దస్కరభయంబు
 రాహువున్నను బలికిని దేహపీడ
 చలనమునుజేయుఁ గేతువు సంతతంబు
 వెలయు గృహకర్ణికాచక్రఫలము లభవ!

125

—● గృహకర్ణికాచక్రము. ●—



పై యట్లు నిలువుగ మూడులింగములు గీచి వానిపయి
 నడ్డుగ నాలుగురేకలు గీచి ఎడమప్రక్క లింగముమొదటనున్న
 రేకనుండి ఒకొక్కరేకమీద అశ్వినిమొదలయిన నక్షత్రము
 లను వరుస వ్రాయవలెను. అపు డొకొక్కలింగమున తొమ్మిది
 నక్షత్రము లుండును. ఇది గృహకర్ణికాచక్ర మనఁబడును. ఇంక
 ఫలము. చంద్రుఁడుగలనక్షత్ర మున్నరేకపయి గలనక్షత్ర
 ములలో దేనియందేని సూర్యుఁ డున్నయెడల నిండ్లు తగులఁ
 బడిపోవును; అంగారకుఁ డున్నఁ జావుగలుగును; బుధుఁ డున్న

రోగములుగలుగును; గురువున్న భాగ్యహాని యగును; శుక్రుఁ
డున్నఁ బోరాటము పుట్టును; శనియున్న దొంగలభయము
గలుగును. రాహువున్న గృహపతికి దేహపీడయగును; కేతు
వున్న సంచలనము గలుగును.

తే. పాసఁగ నీచక్రమున నెక్కిపోవుతార
కములలో నూర్ధ్వముఖతారకము శుభమ్ము
మొనసి దిగివచ్చునయ్యధోముఖములయిన
తారకలు నిందితంబులు దానవారి!

126

ఈచక్రమున లింగములతలలకు ఎక్కుక్రమముననున్న
తారకలు-అనఁగా అశ్వినీ, భరణి, కృత్తిక, రోహిణి, మృగశిర,
మఖ, పుబ్బ, ఉత్తర, హస్త, చిత్త, మూల, పూర్వాషాఢ,
ఉత్తరాషాఢ, శ్రవణం, ధనిష్ఠ ఈనక్షత్రము లూర్ధ్వముఖ
నక్షత్రములు. ఇవి శుభకరములు. తక్కినవి అధోముఖనక్షత్ర
ములు. అనఁగా దిగుక్రమమున నున్నవి. ఇవి అశుభకరములు.

— ఘటికానిర్ణయము. —

సీ. తననీడఁ బదములఁ దగఁ గొల్చి గిరిసంఖ్య
నందులోఁ గూడి మేషాదిగాఁగ
గన్యపర్యంతంబు గరిమ నొక్కటి డించి
క్రమముతోఁ గడమసంక్రమణములకుఁ
బురవార్ధి శరబాణ శరధివై శ్వానగ
సంఖ్యలు డించి శేషంబు నిలిపి
మొగి నహఃపరిమాణమున సగం బద్రీసం
ఖ్యనుఁ బెంచి మున్నుంచినట్టిరాశి

చేత భాగింప గడియలరీతివచ్చు
 బరగు మధ్యాహ్నమునకుఁ బూర్వంబు గతము
 ప్రాద్దు దిరిగిన దినశేషమునకుఁ దనరు
 గడియ లరీతిఁ గననగుఁ గమలనాభ!

127

మనుజుఁడు సరిగా నిలుచుండి నేలపయిఁ బాటిన తన
 నీడపొడవును దనపాదముతోఁ గొలువఁగా వచ్చిన అడుగుల
 లెక్కతో నేడునుగూర్చి మేషము, వృషభము, మిథునము,
 కటకము, సింహము, కన్య, వీని కొక్కొక్కటి లెక్కను త్రోసి
 వైచి మిగిలినదానినుండి, తులకు మూఁడు, వృశ్చికమునకు
 నాలుగు, ధనుస్సున కయిదు, మకరమున కయిదు, కుంభము
 నకు నాలుగు, మీనమునకు మూఁడు త్రోసివేయవలెను. ఆ
 సంఖ్య నట్లుంచుకొని, నాటియహఃప్రమాణమును సగముచేసి
 దాని నేడుతో గుణించి లబ్ధమును డించుకొనినసంఖ్యతో
 భాగింపఁగా వచ్చినది గడియలసంఖ్య యగును.

❖ లగ్నపరిమాణము. ❖

తే. నాల్గుగడియలు మేషమీనములు నాల్గు
 నరయు వృషకుంభలగ్నము లయిదుఁ బాతి
 కయును మృగయుగ్మతుల కన్య లయిదు నరయు
 హరి ధనుఃకర్కీకీటంబు లనుదినంబు.

128

మేషమునకు నాలుగుగడియలు, వృషభమునకు నాలుగు
 నరగడియలు, మిథునమునకు నయిదుంబాతికగడియలు, కర్కా
 టకమునకు నయిదునరగడియలు, సింహమునకు నయిదునర,
 కన్య కయిదుంబాతికగడియలు, తుల కయిదుంబాతికగడియలు,

వృశ్చికమున కయిదునరగడియలు, ధనుస్సున కయిదునరగడియలు, మకరమునకు నయిదుంబైతికగడియలు, కుంభమునకు నాలుగునరగడియలు, మీనమునకు నాలుగుగడియలు.

ఆ. మేషకర్కతౌలి మృగములు చరములు

గోపసింహకీటకుంభములును

స్థిరము లనఁగ బరగు ద్విస్వభావంబులు

మిథున మింతి విల్లు మీన మభవ!

129

మేషము, కర్కటకము, తుల, మకరము ఇవి చరలగ్నములు; వృషభము, సింహము, వృశ్చికము, కుంభము ఇవి స్థిరలగ్నములు; మిథునము, కన్య, ధనుస్సు, మీనము ఇవి చరస్థిర స్వభావములు గలవి.

సీ. భాస్కరుఁ డాదినష్టగ్రహంబులకును

నజవృషమకరంబు లంగనయును

గర్కటర్షుషతులల్ గ్రమ మొప్ప నుచ్చలు

పరువడి నిందులోఁ బదియుమూఁడు

నిర్వదెన్నిది పదునేను నై దిర్వదే

డిర్వదిభాగలు నుర్విఁ దెలియఁ

బరమోచ్చసంజ్ఞలఁ బరగుఁ దదుచ్చల

కెసఁగు సప్తమరాసు లెంచ నీచ

లగును సింహంబు వృషభంబు నజము కన్య

విల్లుఁ దులయును గలశంబు విశ్రుతముగఁ

దనరు మూలత్రికోణాభిధానములను

సకలసిద్ధాంతశాస్త్రార్థసరణిఁ గృష్ణ!

130

సూర్యున కుచ్చస్థానము మేషము, లగ్నమాద్యంతము ముప్పదిభాగములు. అందులో మొదటిపదిభాగములు పరమోచ్చము. మేషమున కేడవదయిన తుల నీచము. మూల త్రికోణము సింహము. చంద్రునకు వృషభ ముచ్చము. అందు మూడుభాగములు పరమోచ్చము. ఏడవదగు వృశ్చికము నీచము. మూలత్రికోణము వృషభము. అంగారకునకు మకర ముచ్చము. అం దిరువదియెనిమిది భాగములు పరమోచ్చము. ఏడవదగు కర్కటకము నీచము మూలత్రికోణము మేషము. బుధున కుచ్చము కన్య. ఇందుఁ బదునయిదుభాగములు పరమోచ్చము. దీని కేడవదియగు మీనము నీచము. మూలత్రికోణము కన్య. గురువున కుచ్చము కర్కటకము. ఇందైదు భాగములు పరమోచ్చము. ఈరాశి కేడవదియగు మకరము నీచము. మూలత్రికోణము విల్లు. శుక్రున కుచ్చము మీనము. ఈమీనములో నిరువదియేడు భాగములు పరమోచ్చము. దీని కేడవదియగు కన్య నీచము. మూలత్రికోణము తుల. శని కుచ్చము తుల. అం దిరువదిభాగములు పరమోచ్చము. దీని కేడవదియగు మేషము నీచము. మూలత్రికోణము కుంభము.

—● కేంద్రత్రికోణనిర్ణయములు. ●—

ఆ. పదియు నేడు నాల్గు పదపడి లగ్నంబు
కేంద్రసంజ్ఞ లయ్యె ఖేటములకు
తెలియఁ దొమ్మి దైదు చెలఁగి త్రికోణంబు
లనఁగవలయు ధరణి నబ్జనాభ!

131

లగ్నమునకు ౪, ౭, ౧౦ స్థానములును, లగ్నమును

కేంద్రసంజ్ఞగలవి యగును. ౫-౯ స్థానములు, త్రికోణసంజ్ఞగలవి యగును.

— గ్రహదృష్టినిర్ణయము. —

తే. పదిట మూడవచోటను బాదదృష్టి
యర్థదృష్టియకాఁ దొమ్మిది యైదుచోట్ల
నాల్గిటను నెన్నిదిటను నెన్నఁగఁ ద్రిపాద
దృష్టి సప్తమమునఁ బూర్ణదృష్టి కృష్ణ! 132

గ్రహములకుఁ దాము నివసించు రాశికి 3. ౧౦- స్థానములయందుఁ బాదదృష్టి; ౫, ౯-స్థానములయందు యర్థదృష్టి; ౪, ౮-స్థానములయందుఁ ద్రిపాదదృష్టి; 2-స్థానమందుఁ బూర్ణదృష్టి. శుభ గ్రహములదృష్టి శుభమును, పాప గ్రహములదృష్టి కీడునుఁ గలుగఁజేయును.

— గ్రహదృష్టిబలనిర్ణయము. —

ఆ. పాదదృష్టి శనికి బలవంత మైయుండు
నర్థదృష్టి గురున కధిక బలము
బలము మూడుపాదములదృష్టి కుజునకు
నితరులకును బూర్ణదృష్టి బలము. 133

పాదదృష్టియందు శని బలవంతుఁడు, అర్థదృష్టియందు గురుఁడు బలవంతుఁడు, త్రిపాదదృష్టియందు దంగారకుఁడు బలవంతుఁడు. తక్కిన గ్రహములన్నియుఁ బూర్ణదృష్టియందు బలముగలవి.

— గురుశుక్రచంద్రులకు బాల్యవృద్ధత్వనిర్ణయము. —

క. రమణా గురునకు నుదయా
స్తమయముల బాల్యవృద్ధతలు నొకపక్షం

బమరుక్ శశికిని వృద్ధ

త్వము త్రిదినములం చదర్థతక్ బాల్యమగున్.

134

బృహస్పతి కుదయకాలము మొదలు ౧౫ దినములవఱకును బాల్యము. అస్తమించుటకుఁ బూర్వము పదునైదుదినములు వృద్ధత్వము గలుగును. చంద్రునకు మాసాంతమందు మూడుదినములు వృద్ధత్వము, మాసాదియందు మూడుదినములు బాల్యమును.

తే. ఉశనునకు నెన్నఁ బ్రాకృశ్చిమోదయములఁ

బాల్యమగు మూడుదినములు పసియు నస్త

మయమువేళను వృద్ధత్వ మగును పక్ష

మైదుదినములు మునిమతం బబ్జనాభ!

135

శుక్రునకుఁ దూర్పున సుదరుమగుచో మూడుదినములును, పశ్చిమమున నుదయమగుచోఁ బదిదినములును బాల్యము. తూర్పున నస్తమించెనేని యస్తమించుటకుఁ బూర్వము పదునైదుదినములును, పశ్చిమమున నస్తమించెనేని యంతకుఁ బూర్వ మైదుదినములును వృద్ధత్వము.

❖ లగ్ననిర్ణయము. ❖

తే. క్రూరు లాటిట మూటను జేరియున్న

శుభులు సూచిననుండిన సూర్యభౌమ

లగ్నవర్గంబు లెడలించి లలిఁ జరములు

వదల స్థిరములు ద్విస్వభావములు మేలు.

136

సూరగ్రహములు లగ్నమునకు నాటింటను మూడింటను సుండినను, సింహవృద్ధిములను శుభగ్రహములు

జాచుచుండినను, వానియందున్నను గీడుకలుగును. స్థిరములును, చరములును పనికిరావు. ద్విస్వభావములును మేలు గూర్చును.

— లగ్నగ్రహసంపత్తి. —

సీ. పాపగ్రహంబులు పదునొకంటను నాటి
టను మూటనుండినఁ దనరు శుభము
అవి రెంటఁ గేంద్రంబులందుఁ ద్రికోణంబు
లందును నుండినఁ జెందుఁ గీడు
తెలియంగ సౌమ్యులు ద్విత్రి కేంద్రంబుల
భవబాణవముల భద్ర మగును
అష్టమవ్యయముల నమరదేగ్రహమున్న
శుభులు లగ్నము లెస్సఁ జూడ మేలు
మఱియు స్వోచ్చలందు మైత్ర రాసులయందు
సారిది స్వామియముల సూర్యుఁ డాది
గ్రహములెల్ల శుభముఁ గల్పించుఁ గర్తకు
నుచితమైనచోట నున్నఁ గృష్ణ!

137

పాపగ్రహములు లగ్నమునకు 3, ౬, ౧౧-గ్రహముల
యందుండిన మేలు గలుగును. లగ్నమునకు రెంటను, కేంద్రము
లందును, త్రికోణములందును నుండినఁ గీడుగూర్చును. శుభ
గ్రహములు లగ్నమునకు రెంటను, మూటను, కేంద్రము
లందును ౧౦, ౯, ౫- గ్రహముల యందును నుండిరేని శుభ
మొనఁగూడును. ఏ గ్రహములును ౮, ౧౨- గ్రహములయం
దుండరాదు. శుభగ్రహములు లగ్నమును జూచిన మేలు.
ఉచ్చమిత్ర స్వతే త్రములయందు సూర్యాదిగ్రహములు తగిన
స్థలములయందుండినఁ గర్తకు మేలు గలుగును.

శంకు స్థాపన స్తంభ ప్రతిష్ఠాసమయఫలము. ౧౭

తే. శంకు సంస్థాపన స్తంభసంగతులకు
మొదటిజా ముత్తమము రెంట ముదము, మూడు
నధమమగు నాల్గిటను సంధ్యలందు రాత్రు
లందు నింద్యము వాస్తుసిద్ధాంత మభవ! 138

శంకుస్థాపన జేయుటకును, స్తంభ ప్రతిష్ఠను జేయుట
కును మొదటి జాము శ్రేష్ఠము; రెండవ యామము సంతోష
మును గూర్చును; మూడవయామ మధమము: నాలుగవయా
మమునను, సంధ్యాకాలములందును, రాత్రిలందును శంకు
స్థాపన స్తంభ ప్రతిష్ఠలను జేయఁగూడదు.

శంకుదారులక్షణము. ౧౮

తే. చందనము మద్దికాన్లు శ్రీచందనంబు
అగరు వర్జునకాంచన మరియె టేకు
కొడిసె వెదురేపె మారేడు కడపమేడి
చండ్ర మొదలగుదారువు ల్బంకులభవ. 139

చందనము, మద్ది, కానుగు, శ్రీచందనము, అగరు,
దేవకాంచనము, అరిటె, టేకు, కొడిశె, వెదురు, వేప,
మారేడు, అత్తి. చండ్ర అను నీదారువులు శంకుకు మంచివి.

శంకుదారు ప్రమాణనిర్ణయము. ౧౯

చ. అరయ షడంగుళంబు వలమై తగదారువు శంకువున్నతం
బిరువదినాల్గు భూసురుల కిర్వదిమూడు నృపాలజాతికి
బరగుఁ బదాటు వై శ్యులకు భాస్కరసంఖ్య చతుర్థజాతికి
మఱియు విత స్తిమాత్రము సమ స్తజనంబులకు శుభంబజా!

ఆటంగుళముల వలయము, ఇరువదినాలు గంగుళములు పొడవుగలదారువు బ్రాహ్మణుల కుచితము. ఇరువదిమూడంగుళముల పొడవుగలదారువు క్షత్రియులకు శ్రేష్ఠము. పదునాటంగుళములదారువు వైశ్యులకు మంచిది. పండ్రెండంగుళములదారువు శూద్రులకుఁ దగినది. పండ్రెండంగుళములదారువు ఎల్లరకును శుభప్రదము.

— శంకునిర్మాణము. —

చ. తరువులలోన దోషరహితం బగుదారువు శంకొనర్పఁగాఁ బరగు సమానసంఖ్యను త్రిభాగముగాఁ గనునట్టిస్థాల్లో నరయఁగ మూల మెన్నఁ జతురస్రము మధ్యమ మెన్నిదం చులున్, సరవిగ నగ్రభాగము వెనుదగు లింగమురీతి మాధవా!

141

మునుపు చెప్పినదారువులలో నిర్దోషము లగువానినిఁ దెచ్చి మూడవభాగములను గుర్తించి మొదటిభాగమును చౌకముగాను, రెండవభాగము నెనిమిదంచులు గలదిగను, మూడవభాగమును లింగాకారముగను జెక్కవలయును.

— చెక్కపాటులక్షణము. —

సీ. సుముహూర్తమునఁ బరిశుద్ధుడై వడ్రంగి
ధర్మ దేవతను బ్రార్థనముజేసి
ప్రాగగ్రమున మ్రానుఁబరపి చెక్కఁగ జెక్క
పాటున ఫలములు తేటపరతు
చెక్కినఁ జెక్కఁగాఁ జెక్కఁగాఁ బడినపా
టున నున్న శుభము కీ డెనయు నెగసి

పడనేని వెలకిలఁ బడినచో రోగంబు

తిరుగంగఁబడనేని త్రిప్ప టగును

ఒంటితునకను శుభము, రెండింట మధ్య

మము, కనీసము మూఁట, రోగమగు నాల్గు

తునుకలొనేనిఁ బెక్కుగాఁ దునిసి చెక్క

లడరెనేనియుఁ బ్రాణభయంబు కృష్ణ!

142

సుముహూర్తమున వడ్రంగి పరిశుద్ధుడై ధర్మదేవ
తను బ్రార్థించి దారువును తూరుపుకొసగాఁ బడవయిచి చెక్కిన
నాచెక్కపాటుల ఫలములను వివరింతును. చెక్కినచెక్క ఆ
పాటుననే పడినయెడల శుభము; ఎగసిపడినగీడు; వెలకిలఁబడిన
రోగము; తిరుగఁబడిన ద్రిప్పటలు; ఒకతునుక యయ్యెనేని
శుభము; రెండుతునుక లయ్యెనేని మధ్యమము; మూడు
తునుక లయ్యెనేని నధమము. నాలుగుతునుక లయినచో
రోగము. పెక్కుతునుకలైన ప్రాణభయము.

వ. మఱియును.

143

తే. హరిదిశాదిగ దశదిశలందుఁ బడిన

చెక్కపాటును ఫలము లక్ష్మీప్రదంబు

భయము సుతహాని నష్టము వ్యయము పోరు

లాభము శుభంబు మృతినిశ్చలంబు కృష్ణ!

144

చెక్కినచెక్క తూర్పుదిక్కునఁ బడెనేని శుభమును,
ఆగ్నేయమున భయమును, దక్షిణమునఁ బుత్రహానియు, నిర్భతి
యందు నష్టమును, పడమటిదిక్కున వ్యయమును, వాయవ్య
మునఁ గలహామును, ఉత్తరమున లాభమును, ఈశాన్యమున

శుభమును గలుగును. మీఁది కెగసి యున్న తస్థలమునఁ బడెనేని మృత్యువు ప్రాప్తించును. భూమియందు నాటుకొనెనేని స్థైర్యము కలుగును.

— శంకుస్థాపనవిధి. —

తే. కర్త సుస్నాతుఁడై ధౌతకలితవస్త్ర
ధారుఁడై భూషణాద్యలంకారుఁడగుచు
శంకుహారిద్రమిళితగంధాంకితంబుఁ
జేసి ధాన్యముపై నుంచి చిత్తశుద్ధి. 145

యజమానుఁడు స్నానముఁజేసి వస్త్రాభరణాదుల ధరించి శంకునకుఁ బసుపుఁ బూసి గంధపుష్పాక్షతాదుల నలంకరించి దానిని ధాన్యపురాళిపై నుంచవలయును.

తే. స్వస్తిపుణ్యాహవాచనప్రశస్తముగను
సరవి మంగళతూర్యము ల్కౌనయ పోడ
శోపచారక్రియాపూజనోచితముగ
వాస్తుపురుషునిఁ బూజింపవలయుఁ గృష్ణ! 146

పుణ్యాహవాచనమును జేసి, మంగళవాద్యములు మ్రోయఁగా పోడశోపచారముల వాస్తుపురుషుని పూజింపవలయును.

— వాస్తుపురుషధ్యానము. —

ధ్యానశ్లోకము:—

వాస్తుదేవ నమస్తేఽస్తు భూశయ్యానిరత ప్రభో
మద్గ్రహాన్ ధనధాన్యాదీన్ సమృద్ధిం కురు సంపదామ్,

మహామేరుగిరి స్వర్వదేవనామాలయో యథా
తద్వద్భ్రహ్మాదిదేవానాం మమ గేహే స్థిరో భవ. 147

తే. పేర్తతో వాస్తుపురుషునాభీష్ఠలమున
హస్తమాత్రప్రమాణగర్తాంతరమున
రత్న ధాన్యంబు లుంచి ప్రయత్నముగను
శంకుసంస్థాపనముసేయ సఫల మభవ. 148

ఆరీతిగఁ బూజనల్పి వాస్తుపురుషుని నాభీష్ఠలమున హస్త
ప్రమాణమగు గుంటను ద్రవ్వి అందు రత్న ధాన్యములనుంచి
శంకువు నుంచవలయును.

—ॐ దిగ్రాశినిర్ణయము. —

మ. సారిదిం దూర్పున మేషసింహధనువుల్సొంపొందు యా
మ్యంబునం, దరయంగా వృషకన్యకామకరముల్ హర్షించు
నవ్వారుణిక్, మెఱయుక్ యుగ్మతులాఘటంబులు విజృంభించు
భింతుక్ ధనేశస్థలిక్, దిరమై కర్మిర్ముషాళిరాసులు మహా
దేవాదిదేవస్తుతా! 149

తూర్పున మేషసింహధనుస్సులును, దక్షిణమున వృషభ
కన్యామకరములును, పశ్చిమమున మిథున తులాకుంభములును
ఉత్తరమున కర్కట మీన వృశ్చికరాసులును నుండును.

—ॐ వాస్తుపురుషదృష్టిద్వారనిర్ణయము. —

తే. తెలియఁగా వాస్తుపురుషుఁ డేదిక్కుఁ జూచు
నచట ద్వారము లుంచ నర్హాప్తి సుఖము
నితర మగుచోట్ల నుంచిన ధృతి దొలంగి
రోగశోకంబు లగును సరోజనాభ! 150

వాస్తుపురుషుఁ డేదిక్కును జూచుచుండునో యాదిక్కున

దలవాకిలిని బెట్టిన ధనప్రాప్తియు సుఖమును గలుగును.
తక్కినచోట్లఁ దలవాకిలిని బెట్టిన రోగమును, శోకమును
గలుగును.

—ॐ మాసద్వారనిర్ణయము. ॐ—

మ. మును దాశ్రావణికంబునందు సదనంబు ల్లట్టినం దూర్పుది
కై నయున్ వాకిలినిల్పఁగా ర్తికమునం దింపొందనద్దక్షిణం
బున నమ్మాఘమునందుఁ బశ్చిమదిశన్ బొందింప యుక్తం
బగున్, జను వై శాఖమునందు నుత్తరదిశ న్నాస్తిక్తి సర్వే
శ్వరా! 151

శ్రావణమాసమునఁ గట్టెడుగృహములకుఁ దూర్పుదిక్కునఁ
దలవాకిలి నుంచవలయును. కార్తికమునఁ గట్టువానికి వాకిలి
దక్షిణమున నిడవలయును. మాఘమునఁ గట్టువానికిఁ బశ్చిమ
మునను, వై శాఖమునఁ గట్టువానికి నుత్తరమునను ద్వారముల
నుంచవలయును.

—ॐ సారమాసమాసనిర్ణయము. ॐ—

సీ. కర్కసింహంబుల నర్కుఁ డుండినఁ దూర్పు
దిక్కువాకిళ్లు వర్తింప వచ్చు
దులవృశ్చికంబుల నెలమి భాసుం డుండ
శమనదిజ్ఞుఖము ద్వారంబు దనరు
చుకరకుంభంబుల మార్తాండుఁ డుండినఁ
బడమటి వాకిండ్లు పరగు నెపుడు
మేషవృషంబుల మిహిరుం డుండిన నుత్త
రపుదిశ ద్వారముల్ రహివహించు

మెరసి కన్యఁ జూప మీన యుగ్మంబులఁ
గట్టరాదు గృహముఁ గట్టిరేని
వ్యాధిహాని గండబాధలు సిద్ధించు
ననుచు వాస్తుకర్త లనిరి కృష్ణ!

152.

కర్కటక సింహమాసములయందు సూర్యుడుండ గృహ
ములుగట్టిరేని తూర్పుభాగమున ద్వారమును బెట్టవలయును.
తులా వృశ్చికమాసములయందు దక్షిణద్వారమును, మకర
కుంభ మాసములయందుఁ బడమటిద్వారమును, మేషవృషభ
మాసములయందుఁ దత్తరద్వారమును బెట్టవలెను. కన్యామిథున
ధనుర్జీనమాసములయందు గృహములను గట్టరాదు. కట్టిరేని
రోగము, హాని, గండము, బాధ కలుగును.

—● కర్తృరాశ్యనుకూలద్వారనిర్ణయము. —●

'చ. వలనగుఁ దూర్పుదిక్కు తలవాకిలి వృశ్చికమీనకర్కరా
సులఁ దగువారికిఁ శమనుచోటను యుగ్మమృగాంగనాదిరా
సులఁ దగువారికిఁ వరుణుచోటఁ దులావృషకుంభరాశివా
రలకును కార్త్యకాజహారిరాసులవారికి నుత్తరంబజా! 153.

వృశ్చికమీన కర్కటక రాసులవారియిండ్లకుఁ దూర్పు
ద్వారంబును మిథునమకరకన్యారాసులవారికి దక్షిణద్వారము
ను, తులావృషకుంభ రాసులవారికిఁ బశ్చిమద్వారమును, మేష
సింహాధనూరాసులవారికి ఉత్తరద్వారమును మంచివి.

—● ఆవృతభాగద్వారఫలనిర్ణయము. —●

సీ. ప్రాగాదిదిశలకు భాగఫలద్వార
నిర్ణయం బొనరింతు నేర్పుమీఱ

నొక్కొక్కదిశకు పాల్గొనరనెన్నిదిజేయ
 నీశాన్య మాద్యమై యింద్రునిదిశకు
 హానిశోకము నర్థ మధిపుసన్నానంబు
 ధనము శౌర్యము క్రోధమును భయంబు
 ఫలములై తగుబహిర్ద్వార దేశములకు
 నాగ్నేయ మాద్యమై యమునిదిశకు
 ప్రాణభయంబును బంధనంబును భీతి
 యర్థ సుప్రాప్తి ధాన్యాభివృద్ధి
 సుఖదుఃఖరోగముల్ సొరిది ఫలంబులు
 పలలాశి దిశమొదల్ వరుణదిశకు
 సుతహాని రిపువృద్ధి సుఖము ధనప్రాప్తి
 కలిమి శోకంబు రోగమును భయము
 ఫలములు వరుసతోఁ బవమానుఁ డాదిగా
 నుత్తరమునను బెంపొందు నెపుడు
 సరవితో భార్య నిందయు సత్వనష్టి
 హానిధాన్యాభివృద్ధి ధనాగమంబు
 పరమసౌఖ్యము దుఃఖము బాధ లనెడి
 ఫలము లెఱుంగక ద్వారముల్ నిలుపఁదగదు.

154

ప్రాగాదిచతుర్దిశలలో నేదిక్కున ద్వారముఁ బెట్టినను
 ప్రతిదిక్కును ఎనిమిది భాగములుగాఁ జేయవలయును. అట్టి
 యెనిమిదిభాగములకును క్రమముగ ఫలములు—తూర్పు
 దిక్కున ద్వారము పెట్టుటకు నిర్ణయించిన యెడల నీశాన్యము
 మొదలుకొని యాగ్నేయము వఱకును కొలిచి యెనిమిది భాగ
 ములు జేయవలయును. అట్టి యెనిమిదిభాగములకు క్రమముగా

హాని, శోకము, అర్థప్రాప్తి, రాజసమ్మానము, ధనప్రాప్తి, శౌర్యము, క్రొధము, భయము ఫలములు. దక్షిణద్వారమునకు నాగ్నేయము మొదలు నిర్మతివఱకు నెనిమిదిభాగములు సేయ వానిలో నొక్కొకదానికి గ్రమముగా. — ప్రాణభయము, ధనము, భయము, అర్థప్రాప్తి, ధాన్యము, సుఖము, దుఃఖము, రోగము ఫలములు పశ్చిమద్వారమునకు నిర్మతిదిశమొదలు కొని వాయవ్యమువఱకు నెనిమిది భాగములు సేయ వానిలో నొక్కొకదానికి వరుసగా సుతహాని, శత్రువృద్ధి, సుఖము, ధన ప్రాప్తి, కలిమి, శోకము, రోగము, భయము, ఫలము. ఉత్తర ద్వారమునకు వాయవ్యము మొదలుకొని యీశాన్యము వఱకును నెనిమిదిభాగములు సేయ నొక్కొకదానికి భార్యకు నింద, బలహీనత, హాని, ధాన్యాభివృద్ధి, ధనాగమము, సౌఖ్యము, దుఃఖము, పీడ ఫలములు.

— గ్రహభాగఫలద్వారనిర్ణయము. —

సీ. శివశిఖిదైత్యవాయువు లాదిగాఁగఁ బ్ర
 ద్దక్షిణపశ్చిమోత్తరములందు
 నవభాగములుసేయ రవిశశికుజబుధే
 జ్యకవిసూర్యాత్మజసైంహికేయ
 కేతుస్థలములౌను గీష్పతిపై దేవ
 తలకు శుక్రనిమిఁద నిలుచు నదుల
 యిండ్లకుఁ బశువుల కెలమి సౌమ్యనిమిఁద
 సర్వత్ర కవిగురు సౌమ్యులందు
 నిల్లువెడలఁగ దాచల నించు కధిక
 మునిచి యచటఁ గవాటంబు లుంచవలయు

మఱియుఁ బాపగ్రహస్థానమధ్యమమున
నిలువరాదు బహిర్ద్వార నియతఁ గృష్ణ.

155

తూర్పుద్వారమును సీశాన్యము మొదలుగా నాగ్నే
యమువఱకును గొలిచి తొమ్మిదిభాగములు సేయఁగా మొదటి
భాగమునకు, సూర్యుఁడు రెండవభాగమునకుఁ జంద్రుఁడు,
మూడవభాగమున కంగారకుఁడు, నాలుగవభాగమునకు
బుధుఁడు, అయిదవభాగమునకు బృహస్పతి, ఆఱవభాగమునకు
శుక్రుఁడు, ఏడవభాగమునకు శని, ఎనిమిదవభాగమునకు
రాహువు, తొమ్మిదవభాగమునకు గేతువు నధిపతులు. వీనిలో
బృహస్పతిభాగమున దేవతాయతనములకు ద్వారములను
బెట్టవలయును. శుక్రునిభాగమున మనుష్యులయిండ్లకును,
బుధునిభాగమునఁ బశువులయిండ్లకును, ద్వారములను బెట్టవల
యును ఈభాగములలో నెవనిభాగమందు ద్వారము నిలువఁ
బడుచున్నదో యాభాగమునం దెడమదిక్కు కొంచెము అధిక
ముగా నుండునట్లుజేసి ద్వారమును బెట్టవలయును. ద్వార
మున కెడమదిక్కునఁ దలుపుండవలయును. ఐతీణద్వారము
నకు నాగ్నేయముమొదలు, పశ్చిమద్వారమునకు నిర్వతిమొదలు
ఉత్తరద్వారమునకు వాయవ్యము మొదలును గొలిచి మీఁదఁ
జెప్పినప్రకారము ద్వారములను బెట్టవలయును.

—ॐ ద్వారబంధలక్షణము. ॐ—

తే. సప్తతాలోన్నతంబు నెంచఁగఁ ద్రితాళ
మాయతము ద్వారబంధంబులందుఁ దగును
నిడుపు తొమ్మిదిపాళ్లును వెడలు పైదు
పాళ్లతోనైనఁ దగు ద్వారబంధ మభవ!

156

ఏడు జుత్తెళ్లు పొడవు, మూడు జుత్తెళ్లు వెడల్పును
ద్వారబంధములకు మంచిది. మఱియు నిడుపు తొమ్మిదిపాళ్లును,
వెడలుపైదుపాళ్లును గలద్వారబంధ ముత్తమము.

తే కర్తరాశికి యుక్తంబుగాక నాయ

మున్న యాద్వారబంధము నొప్పదండ్రు

అరయ విషమాయములు రాశి కనుగుణంబు

లయినయాద్వారబంధ మర్థాప్తి కృష్ణ!

157

కర్తరాశికి విరుద్ధమగునాయముగల ద్వారబంధము
యుక్తముగాదు. ధ్వజసింహవృషభగజములను నాలుగువిధము
లయిన యాయములలో కర్తరాశి కనుకూలమగు నాయము
గల ద్వారబంధము యజమానుని ధనమును గూర్చును.

— చోరగండికి. —

ఆ. వైరి చోరరాజ వహ్నిభయంబుల

వలన బయలు దెలుపవలయు గండి

కెలమిలక్షణంబు వలదు గూఢంబుగా

నిలువవలయుఁ దనకు వలయునెడల.

158

శత్రువులవలనను, దొంగలవలనను, రాజులవలనను,
అగ్నివలనను భయములు సంభవించినపుడు ఇంటివారు తప్పించు
కొనుటకు వలయుద్వారము నొకదాని నేర్పరచవలయును.
అందులకు లక్షణముతోఁ బనిలేదు. ఎవ్వరు నెఱుంగకుండునట్లు
దనకుఁ గావలసినచోట నాద్వారమును బెట్టవచ్చును.

— ద్వారబంధఖట్వా కవాటదారునిర్ణయము. —

తే. దారువులు రెంట ద్వారబంధంబు తగదు

మంచమున మూడుజాతు లమర్పరాదు

వాస్తు—7

తలుపు సరిపల్క లై యున్నఁ దగదటండ్రు
తొడరి దూలము నడుముగా నడవరాదు.

159

రెండుజాతులదారువుతో ద్వారబంధమును జేయరాదు.
మూడుజాతులుగల దారువుతో మంచమును జేయరాదు.
తలుపులకుఁ బేసిగాఁ బలకలు పెట్టచలయును; సరిపలకలను
బెట్టరాదు. ఇల్లు చొచ్చునపుడు దూలముల కడ్డముగా నడువ
రాదు.

తే. బైటివాకిలి కెదురుగాఁ బరునియింటి
వాకిలియు గోడమూలయు వైర మొదవు
ఇంటిలోనైన వాకిలి కెదురుగాను
గోడమూలయుఁ గంభము లూడరాదు.

160

తనయింటి తలవాకిలికి పరునియింటి తలవాకిలియు,
గోడమూలయు నెదురుగానుండిన వైరము సంభవించును.
తనయింటిలోను వాకిండ్ల కెదురుగాను, గోడమూలను, గంభము
లుండరాదు.

క. మిట్టతలక ద్వారంబును
నెట్టన దగ్గయినచోట నిలయంబు వెసక
గట్టిన మేలు తొలంగును
కొట్టము వెనుగాడినిడివి గూడదు నడవక.

161

మిట్టను ద్వారమునుబెట్టి తగ్గయినచోట నిల్లుగట్టినఁ
గీడు జేకురును. కొట్టము వెన్నుగాడి నిడివి నడువరాదు.

తే. మూల తలవాకిలై యున్న మేలు దొలఁగుఁ
గొంచెమైయున్నఁ బొడవైనఁ గూడదందు

రెదురుగా వాకిటను బరునింటిదీప
కాంతి లోగిట వెలుగ రోగ ప్రదంబు.

162

తలవాకిలిని మూలఁబెట్టిన మేలు దొలఁగును. వాకిలి
పొట్టిగాఁగాని, పొడవుగాఁగాని యుండరాదు. పరునియింటి
దీపకాంతి తనలోపలఁ జొచ్చెనేని రోగము ప్రాప్తించును.

❧ ద్వారబంధకవాటములకు లగ్నచిహ్న యము. ❧

క. స్థిర రాసు లుత్తమంబులు

గరిమన్ ద్వారములు నిలుపగాఁ జరమైనన్

బరగుఁ దుల ద్విస్వభావము

లరుదుగఁ దలుపులు ఘటింప ననువగుఁ గృష్ణా!

163

ద్వారబంధములు నిలుప స్థిర రాసులు—వృషభ సింహ
వృశ్చిక కుంభములు—ఉత్తమములు. చర రాసులలోఁ దుల
మంచిది. ద్విస్వభావములు—మిథునకన్యాధనుర్జీనములు—తలు
పులు బెట్టుట కనువైనవి.

❧ క్షేత్రభాగ గృహనిర్మాణ లక్షణము. ❧

సీ. భవనమానంబు పడ్యాగంబు లొనరించి

యందులోపల నిలయంబు వెనుక

కడను పిశాచభాగము నొక్కపాలు పో

విడిచి రెండవపాలు విదితమైన

మనుజభాగంబున మఱి గృహం బొనరించి

యవల మూడవపాలి దైనదేవ

భాగంబులోపలఁ బందిళ్లు సమకొల్పి

కడమయా మూడుభాగములు వేడ్క

నింటిముందట ముంగిలి కెనయఁజేసి
 బావియునుఁ దోఁట నిర్మింప బాగుమీఱు
 నాయనిర్మాణములనిశ్చయంబుఁ దెలిసి
 యిండ్లుగట్టిన శుభములు నెసఁగుఁ గృష్ణ.

164

ఇంటినిడివిని ఆఱుభాగములు నేసి యం దొకభాగమును
 ఇంటికి వెనుక పిశాచభాగమును విడిచిపెట్టి రెండవభాగమగు
 మనుష్యభాగమున నిండ్లు గట్టవలయును. మూడవదియగు దేవ
 భాగమున పందిళ్లు నెలకొల్పవలయును. తక్కినమూడడు భాగ
 ములలో నింటి ముంగిలికే దగినచోటును వదిలి తక్కిన
 ప్రదేశమందు బావియును, తోఁటయును నిర్మింపవలయును.

❖ భిత్తిప్రమాణము. ❖

మ. పదిజేనల్పాడ వైనగోడ ద్విజభూపాలప్రశస్తంబు తొ
 మ్మిదిజేన ల్లగు వైశ్యశూద్రులకు నెమ్మిన్సంకరశ్రేణి కె
 న్నిదిజేన ల్లటి వీటి కెక్కువయిన న్నేలొందు లోపంబు చె
 ల్లదుమందంబిడమూరెఁడాది తగునీహస్తాంతపర్యంతమున్.

పదిజేనలపాడవుగలగోడలు బ్రాహ్మణక్షత్రియుల కుత్తమ
 ములు. తొమ్మిదిజేనలవి వైశ్యశూద్రులకును, ఎనిమిదిజేనలవి
 సంకరజాతీవారికిని మంచివి. ఈప్రమాణమునకంటె నధికము
 గాను నుండవచ్చును. తక్కువగామాత్ర ముండరాదు. ఆగో
 డలు మూరెఁడు మొదలు రెండుమూరల వఱకును మందము
 గలిగియుండవచ్చును.

❖ గోడలు విరిగినందుకు ఫలము. ❖

క. మేలిమిగ గోడఁబెట్టఁగ
 వ్రీలినఁ దస్కరభయంబు వెలివ్రీలినచో

నాలము లోపీగిన ని

ల్లాలికి భయమకా నటందు రాహులు కృష్ణా. 166

గోడను బెట్టునపు డది ప్రీలినఁ దస్కరభయము గలుగును. వెలిగా ప్రీలినయెడలఁ గలహము, లోఁగా ప్రీలిన నిల్లాలికి భయమును గలుగును.

— జాలకములు. —

క. నానావిధహర్ష్యములకుఁ

బూనఁగఁదగుఁ జిత్రకములు మొగి నలుదెసలఁ

మానుగ గృహస్థులిండ్లకు

భానుజదిశఁ బశ్చిమమునఁ బరగు గవాక్షుల్. 167

నానారూపములు గలమేడలకు నాల్గుదిక్కులను గవాక్షము లుంచవలయును. గృహస్థులయిండ్లకు దక్షిణ పశ్చిమములయందు గవాక్షము లిడవలయును.

— భిత్తినిర్మాణము. —

క. దినదినము గోడఁబెట్టఁగ

నెనయఁగ మృత్తిక గ్రహింప నీశాన్యమునఁ

దనరును మూరెఁడుకీటుగ

నొనరిచి మఱి గోడఁబెట్ట నుచితము కృష్ణా! 168

గోడను బెట్టుటకు ఈశాన్యభాగమున మంటిని ద్రవ్వవలయును. మఱియును మూరమూరకును గోడను బెట్టుచు రావలయును

— సుభప్రతిష్ఠకు తిథిశుద్ధి. —

క. నందలు రిక్తలు భద్రులు

బొందవు దర్శయును బర్వములు వర్జితముల్

ముందట నిలిచినదినములఁ

జెందును కంబములు నిల్ప సిరులు మురారీ. 169

నందతిథులయందును, భద్రతిథులయందును, అమా
వాస్యయందును, పర్వములయందును స్తంభప్రతిష్ఠను జేయ
రాదు. తక్కినదినములందుఁ జేసినయెడల మేలు కలుగును.

—ॐ వారశుద్ధి. ॐ—

మ. ఇనవారంబున వహ్నిబాధ కలహం బిష్టార్థనాశంబు చం
ద్రునివారంబున భౌమవారమున మృత్యుప్రాప్తి సంధించు
సౌమ్యునివారంబు సురేజ్యశుక్రలదినంబుల్ సౌఖ్యబాధార్థ
ముల్, శనివారంబు తనూజహాని సదన స్తంభప్రతిష్ఠ
హరీ! 170

ఆదివార మగ్నిభయమును గలుగఁజేయును. సోమవార
మునఁ గలహము ప్రాప్తించును. మంగళవారమున మృత్యు
ప్రాప్తి. బుధ బ్రహ్మస్పత శుక్రవారములు శుభప్రదములు. శని
వారమునఁ బుత్రహాని గలుగును.

—ॐ నక్షత్రశుద్ధి. ॐ—

తే. హస్తరేవతి శశితారకాశ్వినులును
శతభిషధనిష్ఠపుష్యముల్ శ్రవణమదితి
చిత్తరోహిణి మిత్రోత్తరాశ్రయముల
స్తంభములు నిల్ప ధనసుతసౌఖ్య మభవ! 171

హస్త, రేవతి, మృగశీర్ష, అశ్విని, శతభిషము, ధనిష్ఠ,
పుష్యమి, శ్రవణము, పునర్వసు, చిత్త, రోహిణి, అనూరాధ,
ఉత్తర, ఉత్తరాషాఢ, ఉత్తరాభాద్ర ఈ పదియైదు నక్షత్ర

ములయందును స్తంభప్రతిష్ఠను జేసినయెడల ధనపుత్రలాభములు గలుగును.

— స్తంభప్రతిష్ఠ గ్రహశుద్ధి లగ్నశుద్ధి. —

తే. లగ్న కేంద్ర త్రికోణములందు నుచ్చ
లందు శుభు లున్నఁ జూచిన లగ్నమలరు
పాపు లాఱింట మూఁట్లను బదునొకంట
నుండిరేనియుఁ గంబము లుంచ శుభము.

172

లగ్నమునందును, లగ్నమునకు ౪, ౭, ౧౦, ౧౩, ౯, స్థానములందు శుభ గ్రహము లుండినను జూచినను, ఈరాసులందు శుభ గ్రహము లుచ్చముల నుండినను, పాపగ్రహములు ౬, ౩, ౧౧ స్థానముల నుండినను స్తంభ ప్రతిష్ఠను జేయుట తగును.

— స్తంభఘాతమునకుఁ గాలసర్పగతి. —

సీ. కాలసర్పము వెన్క-గా సంచరించుచు
రహివృషభాది త్రిరాసులందు
హరుదిశ శీర్షంబు ననిలదిజ్ఞధ్యంబు
నసురదిక్కుచ్చమై యలరియుండు
సింహ త్రయంబున శరము వాయువునందు
నసురదిజ్ఞధ్యమై యగ్నిఁ బుచ్చ
మగు నళి త్రయమున నసురదిక్కిరముగ
నగ్ని సిజ్ఞధ్యంబు హరునిదిశను
బుచ్చమకాఁ గలశ త్రయమునను వహ్ని
మూలఁ దలయుండు మధ్యంబు ఫాలనయను
దెసను బుచ్చంబు వాయువుదిశఁ జెలంగు
నిట్టిగతులందు గ్రాహ్యంబు లెఱుంగవలయు.

173

వృషభ మిథున కర్కటమాసములయందుఁ గాలసర్పము నకు నీశాన్యమున శిరస్సును, వాయవ్యమున నడుమును, నిర్మతి యందుఁ దోకయు నుండును. సింహకన్యాతులామాసముల యందు' వాయవ్యమునందు శిరమును, నిర్మతియందు నడుమును, ఆగ్నేయమునఁ దోకయును నుండును. వృశ్చికధనుర్త కరమాసములయందు నిర్మతియందు శిరమును, ఆగ్నేయమున నడుమును, ఈశాన్యమునఁ దోకయు నుండును. కుంభ మీనమేషమాసములయందు ఆగ్నేయమునఁ దలయును, ఈశాన్యమున నడుమును, వాయవ్యమునఁ దోకయు నుండును. కౌంబట్టి యిట్టి గతులందు యుక్తాయుక్తస్థానములను దెలిసి స్తంభఘాతము నేయవలయును.

క. తలమీఁదఁ ద్రవ్వ మృత్యువు

వలనొప్పఁగ వీఁపునందు వచ్చును బీడల్

చలనంబు తోకమీఁదను

చేలువుగ నిడుపై న దిశను సిగులు ముకుందా!

174

కాలసర్పముయొక్క శిరమునఁ ద్రవ్విన యెడల మృత్యు భయము గలుగును. వీఁపునఁ ద్రవ్వినఁ బీడలు సంభవించును. తోకమీఁదఁ ద్రవ్వినయెడల జలనము గలుగును. ఈమూఁడు చోట్లనుగాక నిడువగుచోటఁ ద్రవ్విన సిరి గలుగును.

— సూర్యచంద్రగణలు —

సీ. కర మొప్పు వృషయుగ్ధ కర్కటకంబుల

సూర్యుఁడు చరియింప సోముఁ డపుడు

సింహత్రయంబున స్థిరముగా నుండిన

వహ్నినిశాదైన వచ్చు సుఖము

కంతీరవంబునఁ గన్యను ద్రాసున
 బద్ధబాంధవుఁ డున్నఁ బద్ధవైరి
 యళిక త్రయంబున నలరినసమయంబు
 సీశానవిశయందు నెనయు శుభము
 అళిధనుర్త్తుగముల నాదిత్యుఁ డుండంగఁ
 గలువలచెలికాఁడు గరిమతోడఁ
 గుంభ త్రయంబునఁ గుదురుగానుండిన
 ననిలకోణాదైన నలరు జయము
 ఘటయుషాజములందు ఖమణి వర్తింపంగ
 రిక్కలగమి రేఁడు నిక్కువముగ
 వృషభత్రయంబున నొప్పుగా నుండిన
 నసురకోణాదైన బొనఁగు జయము
 ఆలయంబుల కీరీతి నలరు స్తంభ
 ఘాతములు సేయ శుభములు గలుగు నన్య
 మార్గములఁ జేయఁ బీడలు మాన వెపుడుఁ
 దెలిసి నర్తింపవలయును దేవదేవ!

175

వృషభమిథున కర్కటచూసములయందు సూర్యుఁడుండఁ
 గాను, సింహ కన్యాతులాసంబంధమయిన యుత్తర హస్తచిత్త
 లయందుఁ జంద్రుఁడుండఁగాను, ఆగ్నేయమున స్తంభఘాతము
 సేయవలయును. సింహకన్యాతులామాసములయందు సూర్యుఁ
 డుండఁగాను, పృశ్చికధనుర్త్తుకరసంబంధములగు అనూరాధ,
 ఉత్తరాషాఢ, శ్రవణ ధనిష్ఠలను నాలుగునక్షత్రములలో నెద్దాని
 యందైనఁ జంద్రుఁడు సంచరించుచుండఁగాను, నీశాన్యమున
 స్తంభఘాతము సేయవలయును. నృశ్చికధనుర్త్తుకరమాసముల

యందుసూర్యుడుండఁగాను కుంభమీన మేషసంబంధములగు శతభిషోత్తరాభాద్ర రేవత్యశ్వినులనునాల్గునక్షత్రములలో నెద్దా ననైనను సూర్యుడుండఁగాను వాయవ్యమున స్తంభప్రతిష్ఠను జేయవలయును. కుంభమీనమేష మాసములయందు సూర్యుడుండఁగాను, వృషభ మిధున కర్కటసంబంధములగు రోహిణి మృగశీర్ష పునర్వసు పుష్యములను నాల్గునక్షత్రములలో నెద్దాననైనఁ జంద్రుడుండఁగాను నిర్మతియందు స్తంభప్రతిష్ఠను జేయవలయును. అట్లుకానిచోఁ గీడు ప్రాప్తించును.

— వివాహవేదికా స్తంభలక్షణము. —

సీ. మృగపతిత్రయమున మిహారుడు నెలకొన్న
హరుని కోణాదిగా నెఱుంగవలయు
వృశ్చికత్రయమున వెస సూర్యుడు వసించ
వాయుకోణాదిగాఁ జేయవలయు
కలశత్రయంబునఁ గమలాపుఁ డుండిన
దైత్యకోణాదిగాఁ దలఁపవలయు
ఉక్షత్రయంబుల సుష్ణదీధితి యున్న
జ్వలనదిశాదిగాఁ దెలుపవలయు
ధరణీఁ బరిణయవేదికా స్తంభసమితి
నిలుపుటకు వాస్తుశాస్త్రోక్తనిర్ణయంబు
గాక వేటొక్కవిధమున ఘాతమైన
సంపదలు లేక హానియా దంపతులకు.

176

సింహకన్యాతులామాసములయందు సూర్యుడు సంచ రించుచుండఁగా నీశాన్యమున స్తంభఘాతమును జేయవల యును. వృశ్చికమకరధనుర్దాసములయందు సూర్యుడుండఁగా

వాయవ్యమున స్తంభఘాతమును జేయవలయును. కుంభమీన
మేషలగ్నములయందు సూర్యుడుండఁగా నిర్మతియందు స్తంభ
ఘాతమును జేయవలయును. వృషభమిథునకర్కటరాసుల
యందు సూర్యుడుండఁగా నాగ్నేయమున స్తంభఘాతమును
జేయవలయును. ఇట్లు వివాహవేదికా స్తంభ ప్రతిష్ఠలను జేయ
వలయును. ఇట్లు చేయఁచెని దంపతులకు దారిద్ర్యమును,
హానియు సంభవించును.

❧ లగ్నగతగ్రహఫలము. ❧

తే. పరగ లగ్నమునందు గీష్పతి వసింప

కంబములు నిల్చి బుధుడు లగ్నముననుండ

వెనుఁబరచి లగ్నమున శుక్రుఁ డెనసినప్పు

డిండ్లు గప్పిన వహ్ని దహింపఁ డభవ!

177

బృహస్పతి నివసించియున్న లగ్నమున స్తంభ ప్రతిష్ఠను
జేసి బుధుడు నివసించియున్న లగ్నమున వెన్ను గాడియెత్తి
శుక్రుడున్న లగ్నమున నింటిని గప్పినయెడల నెన్నఁటికిని
నగ్నిభయము గలుగ నేరదు.

క. జలరాసుల శశి యుండఁగ

నల లగ్నమునందుఁ దొమ్మి బైదిటఁ జంద్రుం

డలరఁ గవివారమున గృహ

ములు గట్టిన వహ్ని బాధ నొందదు కృష్ణా!

178

జల రాసులయందుఁ జంద్రుడుండఁగా నైనను లగ్నము
నకుఁ దొమ్మిది యైదు స్థానములయందును లగ్నమునను జంద్రుఁ

ఁడుండఁగాను శుక్రవారమునందును గృహము గట్టినయెడల
నగ్నిభయము గలుగనేరదు.

తే. చంద్రుడేనియుఁ గురుడేని సరవినుండు
రాశి శంకువు నిల్పి యారాహిణేయుఁ
డున్న రాశిని బరమెత్తి యుశనుఁ డున్న
రాశి గప్పిన యిండ్ల నిర్భయము కృష్ణ!

179

చంద్రుడైనను, బృహస్పతి యైనను లగ్నమున నుండఁగా
శంకువును ప్రతిష్ఠించి బుధుఁ డున్నలగ్నమునఁ బరమెత్తి
శుక్రుఁ డున్నలగ్నమున గృహములను గట్టినయెడల భయ
ముండనేరదు.

— రాజయోగము. —

మ. గురువారాంచితకర్కటీర్షుషలనతోకండులగ్నంబునక
గురుశుక్రల్పసింఘం చువేళ గృహములొక్కరెల్లగక గట్టి
నక, ధరఁ దద్దేహమునంజనించినశిశు ల్లాత్రీతలాధీశులై
వరభాగ్యోన్నతఁ బుత్రప్రేత్రమహిమక వర్తింతు రెల్లప్ప
డున్.

180

గురువారమునాఁడు కర్కటక ధనుర్తీనలగ్నములలో
దేనియందైనను బృహస్పతిశుక్రలలో నెవరైన నొకరు నివ
సించియుండఁగా గృహంబు గట్టినయెడల నాగృహమునందు
జనించినవారు పుత్రప్రేత్రసంపత్సమృద్ధిగలవారును, రాజ్యాధి
పతులును నగుదురు.

క. ద్విశరీరంబుల స్థిరముల
వశులై శుభులున్న మేలు వారును బడిటన్

విశదముగ నున్నఁ జూచినఁ

గుశలతఁ గంబములు నిల్పఁ గోరిక లలరున్. 181.

ద్విస్వభావలగ్నములయందుగాని, స్థిరలగ్నములయందుగాని శుభులుండినను, శుభులు పదియవయింటియం దుండినను, శుభులు లగ్నమును జూచినను స్తంభప్రతిష్ఠను జేయువానికి నానావిధములయిన యైశ్వర్యములు గలుగును.

మ. సొరిది స్తీనగృహంబునందఁ గవి దా సొంపొంది నన్నాల్గిటన్ గురుఁడు నిల్చిన నుచ్చలందు గురుశుక్ర లైంపుతో నుండినన్, గరిమ న్నందుఁడు పద్ధకొంట నెలకొన్న నైవభవ ప్రాప్తిసీ, ధరమిందఁజిరకాలమున్నను గృహస్తంభంబులన్ నిల్పఁగన్. 182.

మీనలగ్నమున శుక్రఁడును, నాలుగింటబృహస్పతియు నుండఁగా, లేక వీరిరువురు సుచ్చస్థానములయందుండఁగా, పదునొకండవయింట శనియుండఁగాను, గృహమునకు స్తంభప్రతిష్ఠను జేసినయెడల నాగృహము చిరకాలము సకలైశ్వర్యములతోఁ దులదూగును.

మ. అనురాచార్యుఁడు రాశి నాటిటను సప్తాశ్విండు శుక్రండు స, ప్తమరాశిన్ దశమంబునన్ శశియు లాభస్థానమున్ సౌరి పం, చమరాశిన్ బుధుఁ డున్న వేళల గృహస్తంభప్రతిష్ఠ ల్మహా, త్తమమై యుండు ననేకవత్సరము లీధాత్రిస్థలిన్ మాధవా! 183.

లగ్నమున బృహస్పతి యుండఁగా, నతనికి నాటింట సూర్యుఁడును, ఏడిట శుక్రఁడును, పదింటఁ జంద్రుఁడును, పదునొకంట శనియును, అయిదిట బుధుఁడును, నివసించి

యుండిరేని స్తంభ ప్రతిష్ఠను జేయుట ఉత్తమము. మఱియు నిట్టిలగ్నమునఁ గట్టినగృహము శాశ్వతమైన సంపదగలదై యుండును.

— ఆయుర్యోగము. —

మ. గురియా లగ్నమునఁ గురుండయిన శుక్రుండైన నుండంగ మం, దిరముల్ గట్టిన నూలుపత్సరము లుద్ధిపించు సామ్యుండు భా, సురత నిల్చిన నేబదేండ్లు మను నీక్షోణీ స్థలిస్వీరు ము, పురు లగ్నంబున నుండిరేని విభవంబు ల్పైందు నెల్లప్పుడున్.

184

లగ్నమున గురుశుక్రులలో నెవరైననొక రుండఁగఁ గట్టినగృహము నూలుపత్సరములు సుఖస్థితిగలదై యుండును. లగ్నమున బుధుండొడేనేని యేబదిపత్సరము లుండును. గురు శుక్రబుధులు ముప్పురు నుండిరేని విభవములు చేకూరును.

తే. రమణఁ గంబము లొగి నిల్పుసమయమునకు
గురుండు చంద్రుండు నాల్గింటఁ గుజుండు శనియుఁ
బదునొకంటను నిల్చిన భవనములకు
నాయు వగునంద్రు నెనుబదియబ్దములును.

185

స్తంభ ప్రతిష్ఠను జేయలగ్నమునకు గురుచంద్రులు నాల్గింటను, గుజశనిలు పదునొకంటను నుండిరేని యాగృహ మెను బదియేండ్లు సకలైశ్వర్యములు గలదై యుండును.

తే. లగ్నమున శుక్రు డుండంగరంబు విధుండు
పదిటఁ గేంద్రమునందుఁ గీష్పతియు. దరణి
పదునొకట నున్నఁ గంబముల్ పాదుకొలుపు
నిలయము శతాబ్దములు ధాత్రి నిలుచుఁ గృష్ణ!

186

లగ్నమున శుక్రడును, పదవయింట బుధుడును,
కేంద్రమునందు గురుడును, పదునొకండవస్థానమున సూర్యుడును
నున్న సమయమునఁ గట్టినగృహము నూలుసంవత్సరములు
పరమైశ్వర్యముతో నుండును.

క.కవి లగ్నమునను మూటను

రవి కుజుఁ డాటిటను గురుడు రహి నై దింటన్

నివసించునపుడు కంబము

భువి నిల్ప శతద్వయాబ్దములు వర్తిల్లున్.

187

లగ్నమున శుక్రడును, మూట సూర్యుడును ఆటిట
నంగారకుడును, అయిదింట గురుడును నుండఁగాఁ గట్టిన
గృహము రెండునూలుసంవత్సరములు పరమైశ్వర్యముతో
నుండును.

— పట్టికాబంధము. —

సీ. తనరుఁ బూర్వాదిప్రదక్షిణంబుగ దూల

ములు చౌకముగఁ గూర్పవలయు నపుడు

ఆగ్నేయమునను మూలగ్రసంయోగంబు

మూలంబు మూలంబు మొనయు దైత్యు

దిక్కునఁ బవమానుదిశ నగ్రమూలసం

ఘటనంబు నీశానుకడను బొల్పు

నగ్రమగ్రము వీని కభిధానములు తూర్పు

గజ మెనుబోతు భానుజునికడను

వృషము పడమట నుత్తరం బెనయు నజము

గజముపైఁ బోతు పోతుపైఁ గడఁగు వృషము

వృషభగజములపై నజం బెసఁగు వరుసఁ
దెలిసి దూలము లెత్తఁగావలయుఁ గృష్ణ!

188

దూలములను జౌకముగాఁ గూర్చునపుడు తూర్పు
దూలముయొక్క మొదలును దక్షిణపుదూలముయొక్క కొన
యును నాగ్నేయమునఁ గూడవలయును. దక్షిణపుదూలము
యొక్క మొదలును పడమటిదూలముయొక్క మొదలును నిర్వృతి
దిక్కునఁ గూడవలయును. పడమటిదూలముయొక్క కొన
యును ఉత్తరపుదూలముయొక్క మొదలును వాయవ్యమునఁ
గూడవలయును. ఉత్తరపుదూలముయొక్క కొనయును తూర్పు
దూలముయొక్క కొనయును ఈశాన్యమునఁ గూడవలయును.
తూర్పుదూల మేనుఁగనియు, దక్షిణముదూల మెనుబోతనియు,
పడమటిదూలము వృషభమనియు, ఉత్తరపుదూలము చింబో
తనియుఁ జెప్పఁబడును. కాఁబట్టి యేనుఁగుమీఁద నెనుబోతును,
ఎనుబోతుమీఁద నెడ్డును, ఎడ్డుమీఁద నేనుఁగును, ఏనుఁగు
మీఁద చింబోతును బెట్టవలయును.

❖ దారుసంధిని లక్షణము. ❖

ఉ. మూలము శక్తిరూపము సమున్నతి నగ్రము శంభురూప
మకా, మూలము నగ్రముగ్ గదియ మోదకరంబగు నగ్ర
మగ్రముగ్, మేలు దొలంగఁజేయు గృహమేధికి మూలము
మూలముగ్ శిఖి, జ్వాలల నేర్పు దారువులసంధి యెటుం
గక యిండ్లు గట్టినగ్.

189

దూలముయొక్క మొదలు శక్తిస్వరూపము; కొన శంభు
స్వరూపము. కాఁబట్టి మొదలు చివరలు రెండును జేర్చిన
యెడల శుభము గలుగును. కొనయు కొనయుఁ గూర్చిన

యెడలఁ గీడు గలుగును. మొదలును మొదలును జేర్చినయెడల నగ్నిభయము కలుగును. కావున దారుసంధుల నెఱిగి గృహములను గట్టుట తగును.

క. ప్రాగుత్తరాగ్రములుగా

బాగుగ గృహదారుసమితి బరపిన శుభమా

రోగము దక్షిణపశ్చిమ

భాగాగ్రములైనఁ జెందుఁ బతికి మురారీ!

190

ఇండ్లకు దారువు తూర్పు ఉత్తరము కొనలుగా నుంచుట శుభప్రదము; దక్షిణము పడమరదిక్కుల కొనలుంచినయెడల గృహయజమానునకు రోగము ప్రాప్తించును.

తే. కంబములు లేక నిలయంబు గట్టరాదు

కంబములు చాలుదప్పిన కంబసూడు

బేసిదంతెలు దూలముల్ బెరయు సరులు

పొరుగుకొట్టము వెనుపోటు పొసఁగ దభవ.

191

కంబములు లేక ఇండ్లను గట్టరాదు. కంబములు చాలు దప్పిన కంబసూడు గనుక కీడుకలుగును దంతెలు బేసిగా నుండ వలయును. దూలములు సరిగా నుండవలయును. పొరుగువారి కొట్టము వెన్నుపోటి యుండరాదు.

—ॐ గృహోన్నతసూత్రము. ॐ—

తే. దూలములకును భూమికి నూలువట్టి

యెన్నియంగుళ లగునవి యెనిమిదింట

పాలుగొన శేష మాయముల్ పరగు నందు

బేసుల శుభంబు సరులందు బెరయుఁ గీడు.

192

దూలములకును భూమికిని సూత్రమును బట్టి కొలువఁగా వచ్చునంగుళముల నెనిమిదింట భాగించఁగా ౧ మిగిలిన ధ్వజాయము, ౨ మిగిలిన ధూమాయము, ౩ మిగిలిన సింహాయము, ౪ మిగిలిన శునకాయము, ౫ మిగిలిన వృషభాయము, ౬ మిగిలిన ఖరాయము, ౭ మిగిలిన గజాయము, ౮ మిగిలినఁగాకాయము. ఈయెనిమిదివిధముల యాయములలో ధూమశ్వానఖరకాకాయములను వర్జింపవలయును ధ్వజసింహవృషభగజాయములలోఁ గర్త కనుకూలమగు నాయము నుంచవలయును.

తే. తల్లిదండ్రీయు నన్నలు దక్షిణమునఁ
బశ్చిమంబున నుండిన భద్రమగును
ఉత్తరము దూర్పు లోగిలి నొత్తమేలు
దక్షిణంబును బడమరఁ దగదు జరుప.

193

తల్లిదండ్రులయొక్కయు అన్నలయొక్కయు గృహములు దక్షిణపువైపుననై నను పడమరవైపుననై నను ఉండవలయును. వీరికి దిగువను పిన్నలయిండ్లుండవలయును. లోగిలి ఉత్తరమువైపునకును తూర్పువైపునకును జరుగవచ్చును. దక్షిణమునకును బడమరవైపునకును జరుగకూడదు. *

— వికశాల లక్షణఫలము. —

సీ. నలుదిశల్ వాక్తిభుగల యేకశాలకు
విశ్వతోముఖ మనుపేరు వెలయు
ప్రాద్భూత హీన మై పరగు వ్యాఘ్రపదాఖ్య
బశుమృగతస్కరబాధ లొదవు

ఇల చక్షిణద్వారహీనమై గృహశేఖ
 రాఖ్యాక మఖిలభాగ్యప్రదంబు
 రమణఁ బ్రత్యద్వారరహితమై శ్రీనిల
 యాఖ్యంబు పుత్రప్రాప్తాభివృద్ధి
 ఉత్తరద్వారరహితమై యున్నశాల
 సూకరపదాఖ్య రాజభయాకరంబు
 అపవరాంచితకోణమధ్యమున నివియె
 పుండరీకాఖ్యఁ దగి శుభంబులు నొనంగు.

194

నాలుగుదిక్కులను వాకిళ్లుగలగృహమునకు విశ్వతో
 ముఖ మనిపేరు. తూర్పున ద్వారము లేక తక్కినదిక్కులందు
 ద్వారములుగల గృహమునకు వ్యాఘ్రపద మనిపేరు. దానికి
 ఫలము పశుమృగతస్కరబాధలు. చక్షిణమున ద్వారములేక
 తక్కినదిక్కుల ద్వారములుగల గృహము గృహశేఖర మనఁ
 బడను. అది భాగ్యముల నిచ్చును. పడమఁదిక్కున ద్వారము
 లేక తక్కినదిక్కుల ద్వారములుగల గృహమునకు శ్రీనిలయ
 మనిపేరు. అది పుత్రప్రాప్తాభివృద్ధిగలుగఁజేయును. ఉత్తర
 మున ద్వారము లేక తక్కినదిక్కుల ద్వారములుగల గృహము
 నకు సూకరపద మనిపేరు. అది రాజభయము గలుగఁజేయును.
 విశ్వతోముఖమే గూఢలులేక వెలితిగా కోణమధ్యమున గట్టిన
 పుండరీక మగును. అది శుభప్రదము.

—ॐ ద్విశాలలక్షణము—ఫలము. ॐ—

సీ. యాచ్యుపశ్చిమముల నలరు ద్విశాలాఖ్య
 కమలాకరము లక్ష్మీ గలుగఁజేయుఁ
 బశ్చిమోత్తరములఁ బరగు ద్విశాలకు
 శ్వానపదాఖ్య తస్కరభయంబు

ఉత్తరప్రాగ్విశాలలోష్ట్రదంష్ట్రాహ్వాయం
బయి చోరభయము నార్తియును జేయుఁ

బూర్వదక్షిణములఁ బొసఁగు ద్విశాలాఖ్య
భుజగదంష్ట్రము విషంబులభయంబు

కాఘన ద్విశాలలక్షణక్రమము ఫలము

లరసి గృహముల నిర్దిష్ట నధిపునకును

మొనసి తత్తత్ఫలంబుల నెనయఁజేయు

వాస్తుసిద్ధాంతమత మిది వనజనాభ!

195

దక్షిణపుపారువను, పడమటిపారువను గట్టిన ద్విశాల
కమలాకరమని చెప్పఁబడును. అది లక్ష్మీప్రదము. పడమటి
పారువను ఉత్తరపుపారువను గట్టిన ద్విశాల శ్వానపదమని
యెన్నఁబడును. అది చోరభయమును గలుగఁజేయును. ఉత్త
రపుపారువను, తూర్పు పారువనుగట్టిన ద్విశాలకుష్ట్రదంష్ట్రమని
పేరు. అది యార్తిని గలిగించును తూర్పుపారువను దక్షిణపు
పారువనుగట్టిన ద్విశాల భుజగదంష్ట్ర మనిపించుకొనును.
అందువలన విషభయంబుగలుగును కాబట్టి ద్విశాలలక్షణములఁ
దెలిసి గృహములను గట్టవలయును.

— శ్రీశాలలక్షణము—ఫలము. —

సీ. సరవిఁ బూర్వముఖశ్రీశాలాఖ్య హరిపదం

బిష్ట కామ్యార్థంబు లిచ్చు నెపుడు

జగతి యామ్యముఖశ్రీశాలోష్ట్రదంష్ట్రాఖ్య

కము శత్రుభీతి వేగమె యొనర్చు

వరుణాజిజ్ఞుఖముగాఁ బరగు శ్రీశాలక్ష

యాభిధానము బహుహానిఁ జేయు

నలరు సుదబ్బుఖంబైన త్రిశాల జ
 యంతినాఁ బుత్రపౌత్రాభివృద్ధి
 శమనదిబ్బుఖహీనమై రమణ నితర
 దిశల మూఁటను ద్వారముల్ విశదముగను
 నమరిన త్రిశాల కల్యాణమనఁగఁ జెల్లు
 నఖిలసంపత్ప్రదాయకం బగును గృష్ణ!

196

దక్షిణము, పడమర, ఉత్తరము ఈమూఁడుదిక్కులను
 గట్టి తూర్పున వాకిలిఁ బెట్టినయెడల హరిపద మనిపించు
 కొనును అందున నిష్ఠే కామ్యార్థము లొనఁగూడును. పశ్చిమము,
 ఉత్తరము, తూర్పు ఈమూఁడు దిక్కులను గృహములను గట్టి
 దక్షిణమున వాకిలిఁ బెట్టిన సుప్రసంప్ర మగును. అది శత్రు
 భయము జేహార్చును. ఉత్తరము, తూర్పు, దక్షిణము ఈ
 మూఁడుదిక్కులయందును గృహములుగట్టి పడుమట వాకిలిఁ
 బెట్టిన నది క్షయమనుపేరఁ బరగును. అది హానిదము. తూర్పు,
 దక్షిణము, పడమర వీటియందు గృహములుగట్టి యుత్తరమున
 వాకిలిఁబెట్టిన జయంతి యగును అది పుత్ర పౌత్రాభివృద్ధిఁ
 గూర్చును. దక్షిణమున ద్వారములేక తక్కినమూఁటియందును
 ద్వారము లుండినఁ గల్యాణ మనఁబరగును. అది సంపదల
 నిచ్చును.

— చతుశ్శాలలక్షణము—ఫలము. —

నీ దిశలు నాల్గిటియందు విశదంబుగాఁ గట్టు
 సరసంబు ధరఁ జతుశ్శాల యయ్యె
 అది సర్వతోభద్ర మది చతుర్భద్రక
 మనుసమాహ్వయముల నలరు నెఱుఁడు

స్వస్తికాహ్వయము ప్రాద్వారసంయుత మైనఁ

బశుకరితురగసంపత్కరంబు

దక్షిణద్వారమై తగ వర్ధమానాహ్వా

యము వస్తువర్ధమానముగఁ జెలఁగు

భూమిఁ దనరు సంధ్యావర్తనామమునను

బశ్చిమముఖంబు రత్న సంఘద లొసంగు

తనరు *రుచకాఖ్య నుత్తరద్వారమైన

నన్న పానాదిభోగభాగ్యంబు లొసఁగు.

197

నాలుగు దిక్కులను గట్టిన గృహము చతుశ్శాలయనియు, సర్వతోభద్ర మనియు, జతుర్భద్రకమనియు జెప్పబడును. అట్టిచతుశ్శాలకుఁ దూర్పున ద్వారమును బెట్టిన నది స్వస్తిక మనఁబడును. దానియందు షశువులు, ఏనుఁగులు, గుఱ్ఱములు మిగుల నభివృద్ధిని జెందును. దక్షిణమున ద్వారముగల గృహమునకు వర్ధమాన మనిపేరు. అందు ధనము శాశ్వతముగ నిలిచి యుండును. పశ్చిమద్వారముగల చతుశ్శాల సంధ్యావర్త మనుపేరఁ బరగును దీనియందును ధనము శాశ్వతముగ నిలిచి యుండును. ఉత్తరద్వారముగల చతుశ్శాల చక్ర మనఁబడును. దీనియందు సకలవిధము లగుభోగభాగ్యము లుండును. చతుశ్శాలకు నాలుగుదిక్కుల ద్వారము లుండుట మంచిది.

సీ. అడరఁ జతుశ్శాల నడుమఁ జతుర్ద్వార

సదనంబు పుష్కరసంజ్ఞఁ దనరు

ప్రాజ్ఞుఖంబున గృహరాజభిజ్ఞ వహించుఁ

బాటింప సకలసంపత్ప్రదంబు

దక్షిణముఖమైన ధనదపదాఖ్యచే
 బరగును సర్వసౌభాగ్యకరము
 పడమటిముఖముగా భాసితం బగునిండ్ర
 పదనామ మిండ్రవై భవ మొనర్చు
 సరవి ను త్తరముఖమైన వరుణపదము
 రత్నములఁ గూర్చు రత్నా కరంబురీతి
 నెలమి నిటువలె నిండ్రపై నిండ్రు దనర
 చంద్రశాలలు రాజసంస్థానకములు.

198

చతుశ్శాలనడుమ నాలుగుదిక్కుల ద్వారములుపెట్టి
 కట్టినసదనము పుష్కర మనఁబరగును. ఇందు సంపద లెడతెగక
 యుండును. చతుశ్శాలనడుమఁ దూర్పునద్వారముగల గృహము
 గట్టిన నది గ్రహరాజమని యెంచఁబడును. ఇందు సర్వసంపద
 లొప్పును. దక్షిణద్వారముఁ బెట్టికట్టిన గృహము ధనపద మని
 పించుకొనును. అందు నివసించువారు సకల సంపదల ననుభవిం
 తురు పడమటిద్వారము గలగృహమును నిర్మించినయెడల నది
 యిండ్రపదమని పిలువఁబడును. అం దిండ్రవై భవము ప్రాప్తిం
 చును. ఉత్తరద్వారముగల గృహము వరుణపద మగును.
 ఇందు రత్నలాభము గలుగును. ఇట్లు గృహములమీఁద గృహ
 ములు గట్టినఁ జంద్రశాలయగును. అందు రాజు లుండఁదగు
 దురు.

— ఆష్టదిగ్గృహాదిశ్చైర్ణయము. —

మ. అరయన్తజ్జనశాల తూర్పుదెసఁ బాకాగార మాగ్నేయమా
 యరుత్క సుప్తిగృహంబు యామ్యమున శస్త్రాగారమా
 నైరృతి, గురియా భోజనశాల పశ్చిమమున గోశాల

వాయవ్యము, త్తరమయ్యర్థగృహంబు శంకరు దెసకై వా
లయంబుండగున్. 199

స్నానగృహము తూర్పుదిక్కునను, వంటకళాల యాగ్నే
యమునను, శయనగృహము దక్షిణమునను, ఆయుధాగారము
నిర్మతిదిగ్భాగమునందును, భోజనశాల పడమటను, పశుశాల
వాయవ్యమునను, కోశాగార ముత్తరమునను, దేవాలయ
మీశాన్యమునను నిర్మింపవలెను.

❖ మధ్యగృహనిర్ణయము. ❖

సీ. ఇంద్రాగ్నిమధ్యమం దెనయును దధిశాల
యనలార్కజులమధ్య మాజ్యశాల
యమరాక్షసులమధ్యమము విరేచనశాల
దనరు విద్యాశాల దనుజవరుణ
మధ్యమంబునఁ బాశూమారుతాంతరమున
నెనయు రోహనశాల ఘనసమీర
ధనదులనడుమను దగు భోగశాల ధ
నాధిపశివులమధ్యమము వైద్య
శాల శివవజ్రమధ్యదేశముల నుండు
సూరికాశాల వీరితఁ జూచి చోద్య
మలర లక్షణశుద్ధి గృహస్థు లిండ్లు
గట్టినను జెందు భోగభాగ్యములు కృష్ణ! 200

తూర్పునకును ఆగ్నేయమునకును మధ్యదేశమున
దధి మధనశాలయు, ఆగ్నేయమునకును దక్షిణమునకును
నడుమ నాజ్యశాలయు, దక్షిణమునకును నిర్మతికిని నడుమ
మలమూత్ర విసర్జనమున కనువగు శాలను, నిర్మతికిని

పశ్చిమమునకును నడుమ నధ్యయనశాలయు, పశ్చిమమునకును
వాయవ్యమునకును మధ్యను రోదనశాలయు, వాయవ్యమునకు
ను త్తరమునకును నడుమ భోగశాలయు, ఉత్తరమునకును
నీశాన్యమునకును నడుమ వైద్యశాలయు, ఈశాన్యమునకును
తూర్పునకును నడుమ సూతికాశాలయు నిర్మింప గృహస్థులు
సకల భోగభాగ్యముల ననుభవించుదురు.

— రంధ్రగృహపల్లీగృహ కాచగృహలక్షణము. —

సీ. ఇంద్రార్కజులమీఁద నిండ్లుగట్టిన ధూమ
రంధ్రంబు సంతోషరహిత మగును
భానుజ వరుణులపై నిండ్లు గట్టిన
నసురరంధ్రంబిది పాసఁగదండ్రు
వరుణధనేశులపై నిండ్లుగట్టిన
వాయురంధ్రంబు సర్వమును జెరుచు
ధనదామరేశ్వరస్థానంబులం దిడ్లు
కాకరంధ్రం బిది కార్యహాని
ఇంద్రవరుణులపై నెదురిల్లు పల్లి
నామసభనంబు ద్రవ్యవినాశనంబు
శమనధనదులచోటిసర్వము కాచి
సంజ్ఞ మది జ్ఞాతవై రంబు సంఘటించు.

201

తూర్పున నొకగృహమును దక్షిణమున నొకగృహమును
గట్టి యాగ్నేయమున గృహము లేనట్లుజేసిన నాగృహము
ధూమరంధ్ర మనఁబరగును. అందు సంతోష ముచునది ఉండదు.
దక్షిణమున నొకటియు పడమట నొకటియుగఁ గట్టినగృహము
అసురరంధ్ర మనిపించుకొనును. అందు మేలు గలుగనేరదు.

పశ్చిమోత్తరములఁ గట్టినగృహము వాయురంధ్ర మగును. అదికార్యహానిని గూర్చును. ఉత్తర పూర్వములయందుఁ గట్టిన గృహము కాకరంధ్ర మనఁబడును. ఇందును కార్యములన్నియు భగ్నములగును. తూర్పునను పడమటను గట్టిన గృహములు పశ్చిమగృహములని వ్యవహరింపఁబడును. అందు ద్రవ్యనాశము గలుగును. దక్షిణమునను ఉత్తరమునను గట్టినయిండ్లు కాచీ గృహము లనఁబరగును. దాయాదులతోఁ గలహము గలుగు చుండును.

— నాట్యశాలాలక్షణము. —

తే. వెలుపు ముప్పదియారంఘ్రు లెలమి నిడుపు
హస్తషట్త్రింశకము పొడవైనద్వార
ముత్తరమెకాని పడమట నొండెఁ జుట్టు
జాలకము లుంచ నర్తనశాల కృష్ణ.

202.

వెడల్పు ముప్పదియారు చేతులును, పొడవు ముప్పది యారు చేతులును గలిగి పడమటఁగాని యుత్తరమునఁ గాని పొడవగు ద్వారముగలిగి నలువైపుల గవాక్షములుగలిగి నర్తన శాల యుండవలయును.

— మల్లశాలాలక్షణము. —

క. వెడలుపు నెనిమిది చేతులు
నిడుపునఁ బదిరెండుహస్తనిర్ణయముల చొ
ప్పడుగరిడి యుదజ్ఞుఖమయి
వడిఁ జుట్టు గవాక్షు లుంచవలయును కృష్ణ.

203.

మల్లశాల యెనిమిదిచేతుల వెడల్పును, పండ్రెండు హస్తముల నిడివినిగలిగి యుత్తరమున ద్వారముగలిగి యుండవలయును. దానికిఁ జుట్టును గవాక్షు లుంచవలయును.

— ఆష్టవాటములు. ౧౭ —

తే. ఇంటి వెడలుపు నాలుగపాళ్లైనయఁజేసి
అందు నొకపాలు గూర్చి భిత్త్యగ్రములను
హత్తి సూత్రము మధ్యమం బెత్తినప్పు
డదియ పాంచాలమును వాటమయ్యెఁ గృష్ణ. 204.

ఇంటివెడలుపును నాలుగుపాళ్లుజేసి దానికి మఱియొక పాలుగూర్చి యాసూత్రముయొక్క రెండుకొనలను నడిగోడల మీఁద నిలిపి యాసూత్రము నడుమను బట్టియెత్త నది యెంత పొడవగునో అది పాంచాల వాటమని వ్యవహరింపబడును.

సీ. పాంచాలవాటంబు పైనంగుళులు రెండు
నర నిల్పవై దేహికాఖ్య మమరు
నిటువలె గ్రమముతో నెక్కింప గౌరవ
* సౌజన్య మాగధాఖ్యములుశూర
సేనగాంధారముల్ చెలఁగు నవంతక
వాటంబు లెనిమిది తేటపడును
సురలకవంతి భూసురులకు మాగధ
మారూఢి నృపులకు శూరసేన
మెలమి వైశ్యులకౌరవ్య మలరు బౌద
జులకు వైదేహికము ప్రాకృతులకు మొదటి
వాటమగు గౌరవము సర్వసర్థములకు
సరవి గాంధార మేనుఁగుశాలలకును. 205

పాంచాలవాట ప్రమాణమునకు రెండునరయంగుళ
ములు జేర్చినఁ దైహవాట మగును. ఆవై దేహవాటమునకు
రెండునరయంగుళము లెక్కించిన గౌరవవాట మగును. ఇట్లు
క్రమముగ నెక్కించుచు వచ్చిన సౌజన్యమాగధ శౌరసేన
గాంధారావంతికావాటము లెనిమిది యగును. అందు దేవతల
కవంతియు, బ్రాహ్మణులకు మాగధమును, రాజులకు శౌరసేన
మును, వైశ్యులకుఁ గౌరవ్యమును, శూద్రులకు వైదేహిక
మును, ప్రాకృతులకు పాంచాలమును దగును.

— ౧౧ గజోష్ఠాశ్వచశువులశాలలకాయనిర్ణయము. ౧౧ —

క. గజముల కుష్మంబులకును

ధ్వజగజములు మఱియు నశ్వపశుసంతతికిఁ

ధ్వజవృషభంబులశాలలు

నిజముగ భువిఁ గట్టి రేని నిల్పు సుఖంబుల్.

206

ఏనుఁగులకును ఉష్మములకును ధ్వజాయగజాయము
లుచితములు. అశ్వములకును పశువులకును ధ్వజాయవృష
భాయములు శ్రేష్ఠములు.

— ౧౨ దేవర అరుగులకు లక్షణము. ౧౨ —

తే. దేవరింటను గౌరీశుడెసచు దేవ

వేదికి ధ్వజంబు సింహంబు వృషభ మలరు

అడుగు పొడ వంగుళంబులు హస్తీసూఖ్య

దించి మున్నెంచి యాయంబు లెంచవలెను.

207

దేవతలను బూజించునట్టి గృహమున నీశాన్యభాగమున
దేవరయరుగు ధ్వజాయమైనను సింహాయమైనను వృషభాయ
మైనను గలిగియుండునట్లు చూచి వేదికను నిర్మించవలయును.

వేదికా ప్రమాణాంగుళముల నిడివిని వెడల్పుతో గుణింపఁగా, వచ్చినలబ్ధమును నెనిమిదితో భాగింపఁగా ౧ మిగిలిన ధ్వజాయ, మనియు, ౫ మిగిలిన సింహాయమనియు, ౫ మిగిలిన వృషభాయ, మనియు దెలియవలయును. ఈమూఁడాయములు తప్ప తక్కిన, యాయములు పనికిరావు.

❖ పటువేదికాలక్షణము. ❖

తే. ఎనిమిదడుగులనిడుపుతో నెనయు వెలుపు
పాదషట్కముతోఁ గూర్చి పరగఁ జేనె
డున్నతము వేదిక యొనర్పఁ జెన్ను మిగిలి
వెలయు శాస్త్రంబు పటువేదికలకుఁ గృష్ణ! 208
పటువేదిక యెనిమిదడుగుల నిడివిని, ఆఱడుగులవెడ
ల్పును, జేనెఁడెత్తును గలిగియుండుట మంచిసి.

❖ వివాహవేదికాలక్షణము. ❖

తే. వెలుపునిడుపును నాల్గుచేతులును నొకటి
పొడవు వేదిక యింటికి నెడమదిశను
చవికె యొనరించి సోపానసరణిఁ గూర్చ
విభవము లొసంగు వై వివాహవేదియందు. 209

వివాహవేదిక చేతులనిడివిని, నాలుగుచేతులవెడల్పును ఒకచేయియెత్తును గలిగియుండవలెను. దానిని ఇంటియెడమ, దిక్కునఁ గట్టి సోపానములను దీర్చి చవికె వేయవయును.

❖ కూపభవనలక్షణము. ❖

సీ. ఈశాన్యమునఁ బుష్టి యేప్రాధ్దుఁ దనరును
పొలుపొందఁ దూర్పునఁ గలిమిజెందు

ఆగ్నేయమునఁ బుత్రహరణంబు గావించు
 శమనదిక్కున నున్న సతికి నష్టి
 నిర్మతిదిశయందు నెనయు మృత్యుభయంబు
 పశ్చిమంబునఁ గల్గు భాగ్య మెపుడు
 వాయవ్యమున వచ్చు వైరులచే బాధ
 యక్షరాడ్డిశయందు నల్పసుఖము
 మధ్యమంబున ద్రవ్యంబు మడిసిపోవు
 నవని నీరీతిఁ దిక్కులం బరసి త్రవ్వ
 వలయు బావులనిలయంబునెళవు దెలిసి
 సుగుణు లై నట్టిమానవు ల్నిగమవేళ్య!

210

ఈశాన్యమున బావినిద్రవ్విన మేలుగలుగును. తూర్పునఁ
 ద్రవ్వినఁ గలిమియు, ఆగ్నేయమునఁ బుత్రనాశమును, పశ్చిమ
 మున భార్యానాశమును, నిర్మతిదిశయందు మృత్యుభయ
 మును, పశ్చిమమున భాగ్యమును, వాయవ్యమున శత్రుభయ
 మును ఉత్తరమున నల్పసుఖమును, గృహమధ్యమున ద్రవ్య
 హానియుఁ గలుగును. కాఁబట్టి శాస్త్రమునెఱిగి ఉచితమగు
 చోట బావిని ద్రవ్యవలయును.

—ॐ ఉద్యానవనలక్షణము. ॐ—

సీ. ద్రాక్షపనసనింబదాడిమాశ్వత్థచం
 పకపూగపాటలీబంధుజీవ
 నారికేళాశోకనారంగవకుళభ
 ర్జూరపున్నాగజంబీరతిలక
 మల్లికాజాతీసమన్వితభూజల
 తాంచితం బైనగృహాంగణంబు

శ్రీప్రదం బగుబదరీద్వయస్థాము
లుత్తరంబున శుభం బొదవు మేడి

మట్టిరావులు నలుదట్లు మంచదండ్రు
అగినమావిఫలద్రుమ మరఁటి జెముడు
పసుపు లోగిటఁ దనుదానె ప్రభవమైన
యచటఁ గీడగు నంద్రు పద్దాయతాక్ష!

211

ద్రాక్ష, పనస, వేము, దాడిమ, రావి, సంపెంగ, పోక, కలిగొట్టు, దాసానము, నారికేళము, అశోకము, నారంగము, పొగడ, ఖర్జూరము, సురపొన్న, నిమ్మ, తిలక, మల్లె, జాజి-అను నీవృక్షములు ముంగిటనుండిన శ్రీకరము. రేగుచెట్లురెండు జువ్విచెట్లు ఇంటకు త్తరముననున్న శుభము. మట్టి, రావి అనునీ వృక్షములు గృహమునకు నలువైపులనుండవలయును. అవిసె, మాచిఫలము అరఁటి, జెముడు, పసుపు అనునవి తమంతఁ దాము ముంగిట మొలిచిన మంచిని కాదు.

—ॐ ఉలాఖిలస్థాపనము. ॐ—

క. మందుడు శాశ్వతలగ్నము
లం దేనిఁ దదంశలందు నలరఁగ రోలున్
బొందింప ధాన్యవర్ధన
మొందించును బ్రతీదినంబు నుత్సవమలరున్.

212

శని స్థిరలగ్నముననైనను, స్థిరాంశలనైనను నుండఁగ రోలును నిలుప ధాన్యవృద్ధి నిత్యమహోత్సవము కలుగును.

—ॐ ఉదుల్లనిలఁపుటకు లక్షణము. ॐ—

తే. వేదిక గజాయమునఁజేసి విధునివార
మిందునక్షత్రమునఁ దులావృషభలగ్న

ములను జలరాసులను గవి నిలుచునపుడుఁ

బూర్ణకుంభము లుంచినఁ బొసఁగు జయము.

213

గజాయమున వేదిక నిర్మించి మృగశీరానక్షత్రముతోఁ
గూడిన సోమవారమునఁ దులావృషభ లగ్నములలో నెద్దాని
యందైన శుక్రఁడు సంచరించుచున్నపుడు లేక జలరాసులందు
శుక్రఁ డుండఁగానైనను గుంభములు నిలుపవలయును.

—ॐ ప్రాయ్యవేయిటకు లక్షణము. ॐ—

గీ. వహ్నినక్షత్రమునఁ గుజవాసరమున

లగ్నముననైన సప్తమరాశినైనఁ

గుజుఁడు వసియించుతటి హోమగుండములను

ప్రాయ్య పొందింప భాగ్యము ల్పొదలు కృష్ణ!

214

కృత్తికానక్షత్రయుక్తాంగారక వారమునందు అంగార
కుఁడు లగ్నముననైనను లగ్నమునకు సప్తమరాశినైనను
నుండ హోమగుండములు, ప్రాయ్యులు మొదలగు వానిని
నిర్మింపవలయును.

—ॐ మంచములు, పీటలు. ॐ—

క. శయ్యాసనయంత్రంబులు

చయ్యన రచియింప ధ్వజవృషభసింహములక

నెయ్యింబగు నితరక్రియ

లొయ్యన రచియింప ధ్వజమె యుత్తమము హరి!

215

మంచములకు, పీటలకును ధ్వజవృషభసింహము లుచిత
ములు. సకలకార్యములకును ధ్వజాయ ముత్తమము.

— ౧౦ కంచములు దొలిచి నీళ్లను జల్లవలసిన దిశలు. —

తే. ఎలమి భుజియంచుకంచముల్ దొలిచి చల్లు
దిశలఫల మెన్న సురపతిదిక్కు మొదలు
గాగఁ గల్చియు మానభంగమును మృతియుఁ
దెవులు సిరి పగ ధనము భూతియును గృష్ట! 261

కంచము కడిగి యానీళ్లను దూప్పనఁ జల్లినఁ గలిమియు,
ఆగ్నేయమునఁ జల్లిన మానభంగమును, దక్షిణమునఁ జల్లిన
మృతియు, నిర్మతియందుఁ జల్లినఁ దెవులును, పశ్చిమమునఁ
జల్లిన సంపదయు, పాయవ్యమున వైరమును, ఉత్తరమునఁ
జల్లిన ధనమును, ఈశాన్యమునఁజల్లిన భాగ్యమును గలుగును.

శా. సేవ్యశ్రీపదపద్మ పద్మసదనాశ్రంగారవాఙ్మాధురీ
భవ్యస్వాంతవిహార హరికలిత ప్రస్తుత్య వక్షస్థలీ
భవ్య శ్యామలవర్ణ వర్ణితలసద్బాంధవ్య సాహార్దసా
చివ్యామోదితధర్మ ధర్మనిరత క్షేమంకరప్రాభవా. 217

క. విధుతరణి స్ఫుటలోచన
మధుసూదన దివ్యనామ మంజులకరుణా
బుధజనమునిపరిపాలన!
కుభరవరోద్ధరణ మదనగోపాలహరీ! 218

మాలిని. విమలచరితహృద్యా వేదవేదాంతవేద్యా
సమధికగుణగణ్యా సర్వదేవాగ్రగణ్యా
అమరవినుతిపాత్రా అంబుదశ్యామగాత్రా.
ప్రమథితశిశుపాలా రాజగోపాలబాలా! 219

క. మీచరణార్పితమతి ప్ర

జ్ఞాచతురిమ వాస్తుసారసంగ్రహ మెలమిక్

నే చేసినాడ నిద్దర

నాచంద్రార్కముగ నిల్పుమయ్య ముకుందా! 220

గద్య. ఇది శ్రీ మన్మదనగోపాలస్వామికృపాకటాక్షపీక్షణప్రసాదాసాదిత సకలగణితప్రశస్తవిస్తార శాస్త్రాంబురాశి ప్రమథనమందరాచలాయమానమేథావైశద్యానవద్య హృద్యచరిత్ర మహాశ్వలాయనసూత్ర వాసిష్ఠసగోత్రపవిత్ర పేరు సోమలగణపయామాత్యపౌత్ర వేంగళామాత్యపుత్ర మల్లమాంబాగర్భశుక్తిముక్తాఫలవిరాజమానసుధీజనవిధేయ గణపయనామధేయప్రణీతంబైన వాస్తుసారసంగ్రహ లక్షణంబన్నది సర్వంబు సేకాశ్వాసము.

27053
20.1.73.

చెన్నపురి: వావిళ్ల రామస్వామికృష్ణలు అండ్ సన్స్ వారి

‘వావిళ్ల’ ప్రెస్సున ముద్రితము:—1931.